

అనాదికౌసముంచి
అనంతత్వం లోకే



బారయి భీమన్య

సమస్కారం, స్వాగతం!

సామాన్యం, వైజ్ఞానికం, ఆధ్యాత్మికం - ఈ మూడు జ్ఞానం యొక్క అంతస్తులు.

ఒక సామాన్యుడు, ఒక విజ్ఞాని, ఒక తత్త్వవేత్త - ఈ ముగ్గురూ ఒక ఉద్యానంలో ప్రవేశించినప్పుడు - దాని అంద చందాలను, పూలను, పండ్లను, తేనెలను సమానంగానే అనుభవించినప్పటికీ, ఏతదనుభవానంద స్థాయిలో అంతస్తులు వేరు వేరుగా వుంటాయి.

ముగ్గురూ సహృదయులే. వారి ఆనంద స్థాయి మాత్రమే వేరు.

సహృదయులు కనుకనే ఉద్యాన శోభను అనుభవించి, తన్మయులు కాగలగడం. అదే ప్రకృతి సౌందర్యారాధన.

అనాది కొన నుంచి అనంతత్వం దాకా పరివ్యాప్తమైవున్న ఈ ప్రకృతిలీలలో సర్వకాలాల, సర్వదేశాల సమస్తాద్యానాల రసభావ సౌందర్య సమాహార స్వరూపమే కవితోద్యానం.

పై మూడు అంతస్తులవారూ కవితోద్యానంలో విహరిస్తారు. ఆనంద పారవశ్యం పొందుతారు.

ఉద్యానం బాహ్యం. కవితోద్యానం అభ్యంతరం. బాహ్యభ్యంతరాలను సమన్వయించి, ఒక లయలో నడిపించడమే నిజంగా జీవించడం. లయాన్విత జీవిత పారమ్యమే ఆనందం. అదే బ్రహ్మ.

ఇక ప్రస్తుతం-

ఈ నా చిన్న కవితోద్యానంలో ప్రవేశించే సహృదయులకు సమస్కారం, స్వాగతం!

ఇందులోని ప్రేయసి కేవలం ప్రేయసి. ప్రియుడు కేవలం ప్రియుడు. ప్రేయసికి ప్రియుడు సాక్షాత్తు భగవంతుడు. ప్రియుడికి ప్రేయసి సాక్షాత్తు భగవతి.

నేను ఆత్మ, నీవు పరమాత్మ.

ఆత్మ స్త్రీ అయితే, పరమాత్మ పురుషుడు. ఆత్మ పురుషుడైతే, పరమాత్మ స్త్రీ.

కాగా-

నీవు అన్నప్పుడు - ఆ నీవు ప్రియుడు కావచ్చు, ప్రేయసి కావచ్చు, సందర్భోచితంగా.

సర్వప్రకృతీ అర్థనారీశ్వర కల్పనా చమత్కృతే!

ప్రకృతిలోని సర్వసౌందర్య కళాస్థానాలూ స్త్రీలో నిక్షిప్తాలు.

క్రింద స్త్రీ పురుషులు. పైని తారా చంద్రులు. వీరి మధ్యగల సంబంధ బాంధవ్యాలే వివిధ ఋతు సంయుత కాలలీల, జీవలీల, విశ్వలీల.

షర్షర్షువులో "చెలరేగిన ప్రకృతి" శరదృతువులో శాంతించి, ప్రసన్నమవుతుంది.

"రేయి"లో స్వర్ణది చుట్టూ నల్లరేవడి పాలంలా వుంది ఆకాశం. నక్షత్రాలే వండిన ప్రత్తిపువ్వులు. గొర్రెల మంద మేషరాశి. ఆ ప్రాంతమంతా గోలోకం. ఆకాశంలో పాలసముద్రం నుంచి దివిజ గంగ విడిపోయే ప్రాంత మది. కార్తిక శుక్ల విదియ నుంచి పౌర్ణమి వరకు ప్రవర్ణ మాసమయే రేయి ఇది.

"హేమంత నిశీధం"లో ఆ ఋతువులోని ఆకాశమండలం వర్ణితం. కాల పురుష మండలం (ఓరియన్) పైని మంగళికత్తిలా వుంది కృత్తిక. ఓరియన్ లోదే ఆర్ధ. ఇదే శివుని మూడో కన్ను. దాని కవతల శకటాకారంలో రోహిణి, ఇవతల పార్వతీ పరమేశ్వర రూప పునర్వసు. తర్వాత తొండవలె పువ్వమి, ఆ ప్రక్క సర్పాకారంలో ఆశ్రేష వున్నై. ఒక ప్రక్కగా మృగ వ్యాధ రుద్ర (సిరియస్) నక్షత్రం వుంది. దీనినే కాలభైరవ మూర్తి అన్నాను. ధానుష్క మూర్తి మన్మథుడు లేని శూన్య మాసమిది. విరహం గాక మరేముంది?

ఫాల్గున పూర్ణిమ "ఫాల్గుని". పాగమంచు పడగలు ఆశ్రేష. సింహం సింహరాశి. దాని తోకలోది ఉత్తర. అయినా, దాని మూడు పాదాలు కన్యలోవే. కన్యకు మరోపేరు రోదసి. వైశాఖ పూర్ణిమ వైశాఖ. దాని ముందు నడుస్తున్న సఖులు ఫాల్గుని, రోదసి.

దివ్యవల్యంకిక, పెద్ద ప్రశ్న గుర్తు, సింహాసనం - వంటివన్నీ సింహరాశి సూచకాలే.

చిత్రా విశాఖలు పూర్ణచంద్రుడితో వుంటే, చైత్ర వైశాఖ మాసాలు. అవే సూర్యుడితో వుంటే చిత్తకార్తె, విశాఖ కార్తె. కృత్తిక పూర్ణ చంద్రుడితో వుంటే కార్తిక

మాసం. అది సూర్యుడితో వుంటే కత్తెర కార్తె. భూమిపై ప్రతి మార్పుకూ సూర్యచంద్ర తారాగతులే హేతువులని “అనంద” భావం.

కవి, విమర్శకుడు, సహృదయుడు - బ్రహ్మ, రుద్ర, మహావిష్ణువులు. ఈ ముగ్గురూ ఒకే ఒక మూర్తి. గంగ విష్ణు పాదోద్భవ. అక్కడే హంస వుంది. ఆకాశంలోని దివ్యదృశ్యం ఈ “అక్షరగంగ”.

మృత్యుతీరం వదిలి జీవనతీరానికి రాక “ఇవతలి వొడ్డుకు”.

నాదం పుట్టుక వీణా మండలంలో. ప్రతి తారా ఎటో ఒకటు వయనిస్తూనే వుంది - ఏ తీర్థ యాత్రకో.

మనది జలగోళం. జలం బద్ధకించి జడవైన లంకలు భూఖండాలు.

సూర్యచంద్ర తీరాల నడుమ హంస సుషుమ్న నాడి.

“గాలిపటం”లో రేవతి మీనరాశిలోది. ఆ ప్రక్కది (శ్రవణం) గరుడమండలం.

రైలు అభిసారిక, దాని సంకేతం అభిజిన్నక్షత్రం. సౌరకుటుంబం సిద్ధమైన కాలానికి గమ్యం అదేనంటారు సైన్విస్టులు.

ఈశ్వరత్వం ఐశ్వర్యం.

ఆషాఢభూతి, మేషాండుడు (ఇంద్రుడు) కలిసిన వాడు మేషాండ భూతి. బడా చుక్క సూర్యుడు.

అక్కడ ఆమెలో కలిగిన క్షణమాత్ర స్పందనకు ఇక్కడ ఇతనిలో ఒక రేయి రేయంతా కలిగిన ప్రతిస్పందన వర్ణితం “తెల్లారిపోయింది”లో.

ఆశావాదానికి రథం “మనోరథం”.

వైశాఖ పూర్ణిమే రాధాపూర్ణిమ.

నెలవంక గంప నిండుతూ వచ్చి పూర్ణిమ అయింది. జాబిల్లి రబ్బరు బిళ్ళ అరిగి అరిగి ఆమావాస్య అయింది!

గీత ననుసరించే లోకం నడుస్తున్నది. ఇదే “గీతా రహస్యం”. అందుకు కారణం లోకాన్ని అనుసరించి గీత చెప్పబడడం. నిత్యకర్మాచరణలో క్షణక్షణం కర్మ పరిహారమైపోతూ, చివరకు జీవికి విముక్తి లభిస్తుంది. ఈ నిత్య సత్యం తెలిస్తే మంచిది. తెలియకపోతే బాధలేదు. గీతను మించిన వ్యావహారిక సత్యం మరిలేదు లోకంలో.

తత్త్వవేత్త ధ్వేతం నుంచి అధ్వేతానికి పోతాడు. అతడిది తిరోగమనం. అది పైకి.

కవి అధ్వేతం నుంచి ధ్వేతంలోకి వస్తాడు. ఇతడిది పురోగమనం. ఇది క్రిందికి.

అతడిది నిర్గుణారాధన.

ఇతడిది సగుణారాధన.

అది నివృత్తి.

ఇది ప్రవృత్తి.

ఇదే ధ్వేదీలీల.

ఇలానే అనేకం.

కవిత ఒక లయలో పుట్టుక వస్తుంది. లయ ప్రధానంగా పుట్టినట్టిది ఛందస్సు. ఛందోబ్రహ్మ అవాఙ్మూలన గోచర సచ్చిదానంద మూర్తి.

ఏమి వ్రాసినా, ఎలా వ్రాసినా, అది ఏదో ఒక ఛందం క్రిందకు రాకమానదు. అది మన మహర్షుల సమ్మగ్ధుల వైభవ విశేషం. లయబద్ధంకాని దేదీ విశ్వంలో లేదు. శబ్దభావ లయబద్ధమైన ఈ రకం రచనల్ని స్వేచ్ఛా గీతిక లంటే బాగుంటుందేమో!

“అనాదికొన నుంచి అనంతత్వంలోకి” అంటే ఏమిటి? “ఫ్రం ది ప్రజంట్ టు ది ఎటర్నిటీ” అని ఒకరు, “ఫ్రం ది మైనస్ ఇన్ఫినిట్ టు ది ప్లస్ ఇన్ఫినిట్” అని ఒకరూ మా మిత్రులు అర్థం చెప్పారు. ఎలాసైనా చెప్పుకోవచ్చు.

“తల తోకా లేని కాలోరగం వెన్నున కన్నులా” మెరుస్తుంది వర్తమానం (రైలు ప్రయాణంలో) అన్నప్పుడు, తోక మైనస్ ఇన్ఫినిటు. తల ప్లస్ ఇన్ఫినిటు. ఈ కన్ను నిత్యపురోగామి.

సమర్పణ

సరసులు

సహృదయులు

సర్వజన శ్రేయస్కాములు

శ్రీ సంజీవరెడ్డి గారికి!

ఆంధ్రీప్రియ తనుజన్ములు

అమృతపూర్ణ సౌమ్యచిత్తులు

బౌదాత్యగుణ రత్నాకరులు

శ్రీ సంజీవరెడ్డి గారికి!

జాతిపిత గాంధీజీ ప్రేమాస్పదులు

జాతీయోద్యమ దీక్షా వీరకంకణులు

స్వాతంత్ర్య సమర కురుక్షేత్ర విజయులు

శ్రీ సంజీవరెడ్డి గారికి!

అఖిల భారత పాలక పక్షాధ్యక్షులై
 ఆసేతు హిమాచల
 అపూర్వ పశ్చిమార్గవ
 పరివ్యాప్త పావన విశాల భారతావనీ

యావజ్జనతా చిత్తాధి నాథులై
 ఆంధ్ర ప్రజా హృదయాధి నేతలై
 ఆంధ్రరాజ్య రమా స్వయంవర వరవరేణ్యులై
 హైదరాబాదు రాజధానిగా
 ఆదేశిస్తున్న ముఖ్యమంత్రులు
 రాజనీతి సరిత్యాగరులు
 ప్రజాస్వామ్య పరిపాలనా దక్షులు
 శ్రీ సంజీవరెడ్డి గారికి!

ప్రజల కష్టసుఖాలను పరామర్శించి,
 సుఖ సంతోషాలను పెంచ నుద్యమించి,
 కలిమి లేముల బౌద్ధత్యానికి అగస్త్యులై మించి,
 అవినీతిని దహించి,
 అసమర్థతను నిర్మూలించి,
 జడత్వాన్నీ, జాప్యాన్నీ త్రుంచి,
 బంధుప్రీతినీ, ఆశ్రిత పక్షపాతాన్నీ తిరస్కరించి,
 కులమత ప్రాంతీయ భేద భీకరతత్వాన్ని భస్మీకరించి,

నీతిని మన్నించి
 శక్తిని గౌరవించి,
 న్యాయాన్ని సముద్ధరిస్తున్న
 శ్రీ సంజీవరెడ్డి గారికి!

ధర్మాన్ని పాలిస్తున్న
 శ్రీ సంజీవరెడ్డి గారికి!
 సాహిత్యాది కళాకల్ప వృక్షాలను పోషిస్తున్న
 శ్రీ సంజీవరెడ్డి గారికి!

-రచయిత

మనోరథం

పువ్వుల కంటే లెక్కకు ముళ్ళే ఎక్కువ
 ఈ నా గులాబీ తోటలో!
 అందుకని-

ముళ్ళ తోట అసనా దీన్ని?
 కోయిళ్ళు నాలుగే, కీటకాలు లక్షలు
 ఈ నా రసాల వనంలో!
 అందుకని-

పరిత్యజించి పోనా దీన్ని?
 వనంతం ఒక్కటే, తక్కు బుతువులు ఐదు
 ఈ నా మధురోద్యానంలో!
 అందుకని-

పెరికి పారవెయ్యనా దీన్ని?
 లక్ష ముళ్ళ పొదల్ని భరించి
 ఒక్క తోటైనా పెంచుకొందాం!
 లక్ష అపస్వరాల్ని సహించి
 ఒక్క పాటైనా పాడుకొందాం!
 లక్ష కోరికల్ని పరిహరించి
 ఒక్క మాటైనా కలుసుకొందాం!

ఉఱహా మధురిమ

మబ్బుల మర్రి మెరుపులూడల్లో వూగుతూ,
ఉర్వశిలా ఎంత రఘునీయంగా వుంది నెమలి!

అది గొంతెత్తితే, మహాతే మూగ పోదా?
ఎలమావుల చిగురు పరదాలలో నుంచి

మత్తెక్కించేస్తున్నది కుహలాకుహల మాధుర్యం!
అది ఎదటికి వస్తే, మోహినే మూర్ఛపోదా?

ఎందుకలా చిరునవ్వు లోలుక బోసుకొంటావు, గులాబీ?
మౌనంలోని మహా సత్య మంతా
నీ ముఖంలోనే పరిమళిస్తున్నదిలే!

వసంత రచన

మల్లె పువ్వు ఎందుకు వికసించింది?

నీ హృదయం వెన్నెల కాయడం కోసం;

మామిడిపండు ఎందుకు పక్వమయింది?

నీ హృదయం రసమయం కావడం కోసం;

కోకిల ఎందుకు గానం చేస్తున్నది?

నీ హృదయం పురివిప్పి నాట్యం చెయ్యడం కోసం;

మబ్బు గాలి ఎందుకు వీస్తున్నది?

నీ హృదయం భావాంబరాలు పండటం కోసం;

వసంత రచనా లేఖన లేఖనీ బృందం మొత్తం

సర్వార్థవ సమారోహం జరుపుతున్నది నీ కోసం;

రచన రసభావబంధురం కాకపోతే,

ప్రత్యంశం సౌందర్యంతో నిండక పోతే,

అందులో ఎలా విహరిస్తావు నీవు?

ఆనందం ఎలా కలుగుతుంది నీకు, మరి?

రస కవిత

సరస్వ నుంచి తొలగిస్తే
 సరోరుహం లేదు,
 చంద్రిక నుంచి తొలగిస్తే
 చంద్రుడు లేడు,
 పాట నుంచి తొలగిస్తే
 కోకిల లేదు,
 ప్రేమ నుంచి తొలగిస్తే
 నీవు లేవు,
 నీ నుంచి తొలగిస్తే
 నేను లేను!

నా వ్రాజా జ్యోతివి నీవు!
 నా జ్యోతి స్నేహ రసం నీవు!
 నా రసకవితా వసంతపు నీవు!
 నా వసంతోత్సవ శ్రీ వైశాఖివి నీవు!

చెలరేగిన ప్రకృతి

విజృంభించి కొడుతున్నది నభం!
 పిడుగులు విసురుతున్నది చిరచిర,
 భూగోళాన్నే బంతిలా ఆడించేస్తున్నది స్వాతి,
 ఆ చూపులు అగ్ని తూపులు!
 క్షేత్ర ధాత్రి చెక్కిళ్ళపై ధారాపాతం!
 గుండె అవిసిన సముద్రునిపై దూకారు
 నదీ నద నాగాంగనలు కసిగా;

ఏమిటీ ప్రళయం?

పురుషుని పట్ల ఏదో అసంతృప్తి
 చెలరేగి గింజుకొంటున్నది ప్రకృతి!
 పండు వెన్నెలలా పకాలున నవ్వనీ అతణ్ణి!
 క్షణంలో అంతా గవ్ చిప్!

రసం - భావం

పురుషుడికి స్త్రీ అందం,
స్త్రీకి పురుషుడు ఆనందం!

స్త్రీ పురుషుల సంగతి లేకుంటే
లేదు రసం-
లేదు భావం!

రస భావాల సంగతి లేకుంటే
లేదు కల్పం-
లేదు సంకల్పం!

కల్ప సంకల్పాల సంగతి లేకుంటే
లేవు నీవు-
లేను నేను!
మనిద్దరం లేకపోతే
మరేముంది ప్రపంచం?

ఏక రూపత

ఎక్కడో - అంత రాంతరంలో
ఆత్మ ఆత్మానుభూతిని కోరింది;

అది భావరూపమై
ఏదో భావాభిరతిని కోరింది!
అది హృదయ రూపమై
ఏదో హృదయ స్పందనను కోరింది!

అది శరీర రూపమై
ఏదో శరీరోపభోగాన్ని కోరింది;
నాలో ఇవన్నీ ఏక రూపమై
నిన్ను కోరుతున్నై!

శరీరమాద్యం

దేవతలకు అగ్ని వంటిది
సర్వ వాంఛలకు శరీరం!

సర్వ రస భావ సౌందర్యాలకు
మహా కావ్యం శరీరం!

సర్వ ధర్మాలకు, అనుభూతులకు
ఆనందాలకు చిత్రశాల శరీరం!

దాని తృప్తి - సంతృప్తి
నీకు, నాకు, సమస్తానికీ!

ఎవరు నీవు?

చుక్కల్ని చూస్తూ
ఆరు బైట పండుకొన్నాను రాత్రి!

ఎన్ని చుక్కలు?

విశ్వ వస్తు ప్రదర్శనలో
స్త్రీల ప్రత్యేకదినంలా వుంది నభం!

చక్కని చుక్కలు!
కాలేజీ అమ్మాయిల్లా
జట్లుకట్టి చుట్లు కొడుతూ
అందాల రాశులు!

ఒక్క చాంద్ర విశ్వకలా పరిషత్తులోనే
ఇరవై యేడు కాలేజీలు!
శతాధిక మండలాలు!
సహస్రాధిక కుటుంబాలు!

అనంతంగా విరబూచిన
 ఆ ఆనంద నందనంలో
 ఎన్ని కుసుమాలు తెలుసు నాకు?
 ఆనంద విశ్వ కళాలయంలో

అనంత సౌందర్య భాండారం నుంచి
 ఒక్క పరిచయ దురహాస లేశం కోసం
 ఒక్క చల్లని చూపు కోసం
 వెతుక్కొంటున్నాను నేను!

నాది కాని సౌందర్యం
 నాకు గాని రసానుభూతి
 ఎంత వుండి ఏం లాభం!

అందుకే వెతుక్కొంటున్నాను నేను-
 ఈ రోడ్దీ ఊర్వశులలో
 ఈ రాశీ భూత రంభలలో
 ఈ రాధా అనూరాధలలో
 ఈ అసంఖ్యాక రమ్య తారాగణంలో
 ఎవరు నీవు?

పుట్టు పూర్వోత్తరాలు

బ్రతు కొక తెల్లని మెరుపు తీగ
దాని పుట్టుక ఒక నల్లని మేఘం!

బ్రతు కొక పవిత్ర పరిశుభ్ర వద్దం
దాని పుట్టుక ఒక బురద కోనేరు!

బ్రతుకొక ఉజ్జ్వల విభాతం
దాని పుట్టుక ఒక గాఢ తనుస్వీని!

బ్రతు కొక నిత్యా నంద నిర్జరి
దాని పుట్టుక ఒక విషమ శిలా విఘ్నేశ్వరం!

బ్రతు కొక సంతత ప్రగతి
దాని పుట్టుక ఒక గతానుగతిక జడస్థితి!

ఎందుకు త్రవ్వుకోవడం పుట్టు పూర్వోత్తరాలు?
బ్రతుక్కు ముఖ్యం దాని పుష్పఫల వైభవాలు!

ఒక్కణ్ణి!

పాలవెన్నెల పూల సెజ్జపై
ఒక్కణ్ణి వండుకో లేక
లేచి పొలం పోయాను నేను.

బంగారు వరి కుప్పల నిండు నీడలలో
ఒక్కణ్ణి మసల లేక
నది వొడ్డుకు పోయాను నేను.

పొంగులు వారుతూ కెరటాలు వేసే
యావనాన్ని తనలోనే లీనం చేసుకొంటూ
మై మరచి నిద్రిస్తున్న నదీ దేవి సమక్షంలో
ఒక్కణ్ణి కూర్చోలేక
తిరిగి సెజ్జకు చేరాను నేను.

ఒక్కణ్ణి కాను నే నిప్పుడు!
నీ సార్వత్రిక సౌందర్యజ్యోత్స్నలో
జాబిల్లినీ నే నిప్పుడు!

తెల్లారి పోయింది!

మనస్సులో ఏమను కొన్నావో యేమో,
హఠాత్తుగా మెలకువ వచ్చింది నాకు!

చిరునవ్వు నవ్వుకొన్నావో యేమో,
చెంగల్వలు తొంగి చూశాయి నాలోకి!
వెచ్చగా నిట్టూర్చి వుంటావు నీవు,

వెన్నెల పాలకడలిపై మీగడ కట్టి,
శరన్నేఘ శకలంలా సకలం
చెదరి, చిదప లయింది!
వెన్న కుదపలు చుక్కలై తేలిస్తే!

వొళ్లు విరుచుకొని వుంటావు నీవు,
మన పూదోట మొత్తం మొగ్గ దొడిగింది!

చిటిక వేసి, ఆవులించి,
మల్లీ నిద్రపోయి వుంటావు నీవు,
మొగ్గల్ని వికిసింప జేస్తూ
కళ్ళల్లోనే తెల్లారి పోయింది నాకు!

మనిషికి మార్గం మనసే

నిశాలత కొస కొమ్మను
వికసించింది ఎర్రగులాబీ,
దాని సుగంధాన్ని వొళ్ళంతా పూసుకొని
పగటి వేషం కట్టింది కాలం!

అడుగడుగునా ముళ్ళ గుచ్చుకొన్నై
తేనెటీగలు తరిమి తరిమి కుట్టినై
వొళ్ళంతా నెత్తురుతో తడిసి
రాలి పోయింది వేషం!
అనంత విశ్వసరోవరంలో
పగలపడి నవ్వింది నీలోత్పలం!

ఆ నవ్వే మళ్ళీ నిశా లత,
అందలి అవహాస్య భావమే ఎర్రగులాబీ!
ఎర్రగులాబి కాకపోతే, కెందామర!
ఏదైతేనేం - అదే మళ్ళీ, మళ్ళీ!
ఏది దేనికి పరమార్థం?

మల్లెకు పువ్వు
మామిడికి పండు
కోకిలకు పాట
పరమార్థం!
అంతరాత్మ అడుగు జాడలలో
పారమ్య్యానికి ప్రాకిపోవడం
పరమార్థం మానవతకు!

ఏక భార్యతకు రాముడు
బహు భార్యతకు కృష్ణుడు
హింసకు వరశురాముడు
అహింసకు గౌతమబుద్ధుడు
ఆదర్శ పురుషులు లోకానికి!

ఆత్మకు ఆదర్శం అంతరాత్మే,
మనిషికి మార్గం మనసే,
బ్రతుక్కు ఫలితం నిండు బ్రతుకే!

నీకేసి

ఎంత ఉరవడితో దూకుతున్నది జలధార!
 ఎంత నిసర్గ మనోహరంగా వుంది లోయ!
 నా మనస్సు సమస్తం
 శతధా చిదుపలై, కుదుపలై
 వికసిస్తున్నది లోయంతా వసంతంలా!

చిగుళ్ళు, మొగ్గలు, పూలు, పండ్లు
 పికాలు, శుకాలు, తెమ్మెరలు, తుమ్మెదలు
 సమస్తం నేనై
 ఆనందంలో ఉక్కిరి బిక్కిరై
 అంజలి ఘటించాను నీ కేసి-

లోయ మొగదల
 జలధార అవతల
 పర్వత పంక్తి శిఖరంపై
 నీ హార హృదంతరాళంలో
 మరాళం రెక్కల చక్కదనాలకు

సువాసనా సువర్ణగంధం పూసే
 సహస్ర దళ కమలంలో
 ప్రసన్న వదనంతో
 చిరునవ్వులు నవ్వుతున్న
 నీకేసి!

వానక సజ్జిక

తలంటి పోసుకొని
 పొడుపు కొండ కొన కొమ్మున నిల్చి
 తడికురుల్ని ఆరబోసుకొంటూ
 లోకం కేసి లోల దృక్కుల్ని బరపుతున్న
 సుందర విభాత శారదలా
 ఎవరు నీవు?

నొసట చంద్ర తిలకం ధరించి
 ముత్యాల చెంపసరాల తారళ్యంలో
 పువ్వారపు పట్టుదీర రెపరెప లాడగా
 పరిచేల గట్ల వెంట నడిచి వస్తున్న
 పరిపూర్ణ పౌష్యసాయంలక్ష్మీలా
 ఎవరు నీవు?

కొండఱాగుల రాయంచ హోయల మోయ్యారాలతో
 బంగారు ధాన్య రాసుల మొనమొగ్గల నిగ్గులతో
 ఇంద్ర చాపంతో, ఇక్షురస భాండంతో
 కమలాలు, కైరవాలు ఏకక్షణం వికసిస్తూన్న
 వైశాఖీ ప్రియతుమలా
 ఎవరు నీవు?

రేయి

మిన్నేటి ఆయకట్టు క్రింద
 నల్లరేపడి ప్రత్తి పొలంలో
 నెలవంక గంపను నింపుకొంటూ
 నడిచి పోతున్నది రేయి!

నెత్తిపై గంప నిండే కొలదీ
 పండు వెన్నెల కాస్తున్న దామె!
 గొర్రెల మంద కంపెనీ చేనేత మిల్లులో
 వెన్నెల చీరల తయారీ అట!

శరత్పూభా పీఠంపై నిల్చి
 తారలకు తరళాంబరాలు పంచుతుంటావట నీవు!
 నెత్తిపై నెలవంక గంపతో
 నీ సముఖానికి వస్తున్నది రేయి!

నీ గోలోకాలు పాలించే గోపిక రేయి!
 నీ వ్యోమ క్షేత్రాలు పండించే కర్షకాంగస రేయి!
 నాకు నీ తొలి దర్శనం కలిగించనున్న
 స్వాదు హృదయ రేయి!
 సర్వ శుక్ల రేయి!

ఎలా వుంటావో

నిన్ను గురించిన ఊహ
నా మనస్వరోజంపై చల్లగా వీచినప్పుడు
సువాసనలు గుప్పున రేగి
నరసరాలకు వ్యాపించి
నా శరీరం మొత్తం
ఒక కల్లారమే అయి గుబాళించింది!
నీ వూహే
ఇంత
నిసర్గ మనోహరంగా
లలిత కళా కల్యాణ జ్యోత్స్నగా
సుధారస భాండంగా
వుంటే!
ఇక, నీవెలా వుంటావో!

హేమంత నిశీధం

కాల పురుషుని తెగఱుసిన తల చీకట్లను
చెక్కిపోయ్యలేక ఏమంగలో విసిరేసిన కత్తిలా
మెరుస్తోంది కృత్రిక ఆకాశం వాకిటిలో!

నేను నీ కోసం వలె, నీవు నా కోసం
ఎలా కాగిపోతున్నావో ప్రదర్శిస్తోంది
అలంకృత శకటంపై యెక్కి రోహిణి!
ఏం చెయ్యను, సఖీ నేను?

క్రమకి పోతున్న మీన మేషాలను లెక్కిస్తూ,
తూర్పున తొండ తలెత్తి వెక్కిరించగా,
విరహాగ్ని సర్పం వెన్నంటి బుస గొట్టగా,
ఇంకా ఆరని ముక్కంటి మూడో కంటికి
హృదయాన్ని కన్నీరు చేసి తర్కణమిస్తూ
మున్నీరుగా కుమలడం తప్ప
ఏం చెయ్యను సఖీ, నేను?

తమ ఆనందమే లోకానందంగా
కదలిపోతున్నారు ఆది దంపతు లంతరిక్షంలో,

కాలభైరవమూర్తి కాపలాగా పోతున్నా డా వెన్న
 అర్చకుణ్ణి నేను!
 హేమంత నిశీధం ఇది!

పడివున్నా నిక్కడ ఒంటరిగా మంచు గడ్డలా!
 యమున కావల ఎక్కడో దూరంలో
 అంధకార మహాసముద్ర గర్భంలో
 ఉష్ణ కామేష్టి వహ్ని కుండంలో
 ఎవరివో నిట్టూర్పులు రేపిన బుడగల్లా
 లేచిపోతున్నాయి చుక్కలు పడముటికి!

ఆ యెవరో నే నేమో!
 ఎవరి నిట్టూర్పునో నేను-
 బరువుగా పడివున్నా నీ యడుగున
 కాలపురుషుని ఆనన మహా శిలగా!

ఫాల్గుని

శరచ్చంద్ర చంద్రికా సమాహ్లాద చిత్తంతో
 మైమరచి ఆడుకొంటున్న లోక వృత్తంపై
 పొగమంచు పడగల్ని విప్పింది హేమంతం!
 ఆకలి గొన్న సింహంలా దూకింది శిశిరం!

బుసగొట్టి విజృంభించిన చలిపురుగు
 శివరాత్రి మహోత్సవంతో
 శంకరా భరణమై పోగా-
 ప్రకృతి శరీరం నిండా దట్టంగా గ్రుచ్చి
 ఎర్రని చిగురు కండల్ని పెకల్చి
 నెత్తురు గోళ్ళను నాక్కొంటూ
 కూర్చున్నది సింహం!

సింహం తోకను మెలిపెట్టి
 మృత్యువును ముందుకు పారద్రోలి
 అభయ హస్తం వట్టి
 అందాల రోదసిని
 అవనికి వసంతగా
 నవజీవన భాస్వంతంగా

అవతరింప జేసిన అమృతధునీ!
ఫాల్గునీ!

మలయ మారుతం వొడిలో
మధుర మధూళికా!
సింహకేతన జటావీచిలో
ప్రసన్నేందు పూర్ణ చంద్రికా!
క్రియా శూన్య బడజగత్తులో
సవచైతన్య సంచాలినీ!
ఫాల్గునీ!

రసాలినీ హస్త కిసాలయ ప్రబంధంలో
వంచమ స్వరసమాహ్వన సంగీత సంపుటంలో
ఇక్షు రసధునీ తీర కేదారం గట్టున ఎక్కడో
నాకోసం ఎదురుచూస్తున్న వైశాఖికి ప్రియ సఖీ!
ఫాల్గునీ!

కోరుకొన్న అతిథి

ప్రారబ్ధం పండుటాకులు
 వాకిట్లో జలజల రాలిస్తప్పుడు,
 గాలిదేవర యింటి నొఖ రెవడో
 వాటిని తుడిచి పారబోసి నప్పుడు,
 అప్పుడే అనుకొన్నాను నేను
 అతిథు లెవరో వస్తున్నారని!

పొగమంచు బూజును దులిపి
 వట్టు తెరలు కడుతున్నప్పుడు,
 చల్లని కనుదమ్ముల కమ్మని కల్లాపులపై
 చిటిముత్యాల ముగ్గులు పెడుతున్నప్పుడు,
 ఆ వస్తున్న అతిథు లెవరో
 అందాల రాశులే అనుకొన్నాను!

ఆకాశం చలువ పందిరికి
 గుంజల్లా నిలబడ్డ యెలమావుల
 కొమ్మల చిరుచెక్కిళ్ళను వుడుకుతున్న
 ఎవరివో చేతిప్రేళ్ళ యొర్రని గోళ్ళు
 ఎక్కడి కక్కడే అంకితమైపోతున్నప్పుడు,

నఖక్షతాలు చివురు మొగ్గలై
 కిలికించితాలు పూలగుత్తులై
 ముద్దులు మధుర ఫలాలై
 ఆలింగనం కోసం చాచిన చేతులతో
 ఎదురు తెన్నులు చూస్తున్నప్పుడు,
 అనుమానం కలిగింది నాకు
 ఆ అతిథి నీవై వుండాలని!

రానేవచ్చింది ఇంతలో
 మధుప్రియా గాయన గాయనీ బృందం!
 దివ్యవల్యంకికలో వచ్చింది ముస్తాబై
 ఫాల్గునీ సఖీ పరివారం!

సప్తర్షుల దీవెన లవిగో దూరంలో!
 వసుంధరపై రోదసి వాలినట్టుగా
 వచ్చేస్తున్నా వదిగో-
 వసంత లక్ష్మివి!
 నే కోరుకొన్న అతిథివి!

పూదోట పురిటి గదిలో

చీకటి మాయ పొరచిట్టి
 విరబారిన నెత్తురు మడుగులో
 కేర మన్న బాల సూర్యుని కేకకు
 ఉలిక్కి వడి తలెత్తింది మొగ్గ
 అదృతపడి చూసింది వెలుగును-
 పూదోట పురిటి గదిలో
 ఎర్రని సూర్యదీపం వెలుగును-
 కెందమ్మి కనురెప్పలెత్తి, ఆ నెత్రు మొగ్గ!

బోసి నవ్వు లొలుక బోసికొంటూ,
 కిరణబాలలతో కిలకిల నవ్వుకొంటూ,
 పిల్ల తెమ్మెరల జట్లతో కలసి

కాలి బంతు లెగర దన్నుకొంటూ,
 తప్పత్రాగిన అమృతరసాన్ని చొల్లుగార్చి
 మర్త్యుల ముద్దులకు మాధుర్యాన్ని ఘటస్తూ,
 రంభా కలకంఠకూజితాన్ని
 ఉద్యానవన కలకంఠాలకు మప్పుతూ,

కొమ్మ అమ్మ వెచ్చని వోడిలో
 బాయి త్రాగి క్రొంజిగు రయింది,
 విరిసి తలిరా కయింది,
 పెరిగి ముదురా కయింది - అది!

వివిధ ఋతువుల రాపిడులకు రాటుదేరి,
 రాగద్వేష ప్రవృత్తుల మధ్య నలిగి,
 అనుభవాల ఒత్తిడులకు అలసి,
 సుఖ దుఃఖాల పారమ్యం చూచి,
 లోక స్వభావం జీర్ణంచేసుకొని,
 గడితేరి కారా కయింది
 పండి పండుటా కయింది!

ఎవని పిలుపు తానై మొలకెత్తిందో,
 ఎవని కరాలలో తన బీవితం ఫలించిందో,
 ఎవని రసజ్ఞతలో తాను రాధాదేవి అయిందో,
 అతడు బాలుడై, యువకుడై, వృద్ధుడై
 తన చేతులలోనే ఎన్నోసార్లు
 గిట్టడం, పుట్టడం చూచింది తాను!

అతని పుట్టువుతో ప్రకృతే వికసించేది!
 అతని గిట్టువుతో లోకమే కన్నుమూసేది!

ఈ ఆనంద విషాదాల మేరల మధ్య
 ఎంత కన్నీరు కార్చిందో తను!
 ఎంత సత్యాన్ని దర్శించిందో తాను!

!దిల - దిలకొనడం కాదు అది గీతం

ఒకనాటి విభాతంలో

అపూర్వ తేజంతో శృంగార శ్రీనాథుడై వచ్చి
 వాలాడు తన జీర్ణ హస్తాలలో, బాలరవి!
 వణుకుతూ గుండెకు హత్తుకొన్న దతాస్మీ తాను!
 అపారమైన అనుభవం వండిన తన చిత్తంలో అప్పుడు
 మొలకెత్తిన దొక వినూత్న జ్యోతిర్భావం-
 ఇక తానే అతని చేతుల్లో గిట్టి పుట్టాలని!

!దిలకొనడం కాదు అది గీతం

సుదీర్ఘమైన తన జీవిత వర్షంలో

ఎన్ని వందలసార్లు అతడు గిట్టి పుట్టలేదు?
 అట్టి అపూర్వ మధురాసుభూతి
 అతని చేతుల్లో తన కొక్కసారి లభిస్తే!
 రోజు కొకసారి ఎర్రటి రోజూ మొగ్గలా
 బాలుడై వికసిస్తూ ఉండడు!
 రోజులు, ఋతువులు గడపస్తున్నా
 తనకా అదృష్టం ఎందుకు లేదు?
 తలపు తలసూపిందో లేదో-
 తక్షణం ఏం జరిగిందో యేమో-

కాలం చేసే మాయగారడీ ఎంత పొతదైనా
 అంతు చిక్కని నిత్య నూతనమే కాదా మరి?
 రెప్పపొటువలె ఏదో అయి,
 పై కప్పు జారిపోగా
 తళుక్కుమన్న దీపకళికలా,
 స్విచ్చియేదో చిలుక్కుమనగా
 జగోలుమన్న విద్యుత్కణాలలా,
 హృదయాన్ని ఎవరో తట్టి తెరచినట్లు,
 ఉలిక్కిపడి తలెత్తింది తాను!
 అద్భుతపడి చూచింది ఎదురుగా!
 వొళ్ళంతా పుప్పొడి అంటిన తుమ్మెద రేనివలె
 చిరునవ్వులు నవ్వుతున్నాడు ఉదయభానుడు!
 తన పురాకృత పుణ్యాల ప్రణయదేవుడు!
 తాంబూలం నమిలిన పసిపాప నోట్లో
 నాలుకులె పూ మొగ్గై
 తీయని క్రొంజిపురు పెదవులపై
 నాట్యం చేయసాగింది తాను
 అదే పురిటి గదిలో
 అదే కొమ్మ అమ్మ మెత్తని పొత్తిలిలో.

నీ రూపకం

ఎర్ర తామర మొగ్గవు నీవు,
 రసాల మామిడి పండువు నీవు,
 పనస తొనవు నీవు,
 మెరుపు తీగవు నీవు,
 కొండ వాగువు నీవు,
 చంద్ర కిరణం నీవు,
 ముద్దబంతి పువ్వువు నీవు!
 అన్ని ఋతువుల అందాలూ నీవు,
 ఆనంద దేవతవే నీవు!
 ఎందుకు ఈ చప్పని వాచ్యం నిన్ను గూర్చి?
 అన్ని రుచులూ నీ పాద పద్మజలే!
 సర్వార్థ సమాహార సౌందర్య శారదవు నీవు!
 అందుకే పిలుస్తాను నిన్నొక్క మాటతో
 “ప్రేయసీ” అని!

కిటికీ దగ్గర

నేను ఉదయం లేచి చూచేటప్పటికి,
ఆ కిటికీ దగ్గరే కనిపిస్తా డతడు !

“నా పరుగు పట్టుకో” మన్న ఉషః కన్యవెంట
చలిగాలికి రెపరెపలాడే పైట చెరగు వాసిగా
పరుగెత్తుతున్న బాలసూర్యుని పాదధూలి
ఎర్రగా తూర్పు దిగ్గేవి పాద వద్యాలకు
పారాణి పూస్తుండే సమయం అది !

ప్రతి రోజూ

ఆ కిటికీ దగ్గరే నిలబడి చూస్తాడతడు !
అతని చూపు తీగల చివర, దూరంలో,
పూస్తూవుంటుం దొక గులాబీ !
పందెంలో గెలవలేని సూర్యుని
కందిన చెమట ముఖంలా
రోజూ అదేచోట పూస్తుందా రోజూ పువ్వు !
అదేచోట నిలబడి చూస్తూ వుంటాడతడు !
తన కోసం చూస్తూ
తనవైపే చూస్తూ
ఆశతీరక రాలిపోతూ
ఆ పువ్వుకు

రోజుకో జన్మ గడిచిపోతుంటే-

చూస్తూ నిలబడతా డతడు

అలా, ఆ కిటికీ దగ్గర

తదేక దృష్టితో ఆ పువ్వును !

తన్మయమై సురభిస్తన్న ఆ పువ్వును !

చంద్రుని ప్రకాశం కన్నా ఎక్కువగా కా
కానీ చూడటం అంటే పొందలేకపోతాడు కిటికీదారు
కిటికీదారు దృష్టికి వచ్చిన ప్రకాశంతో ముడి
జంతువుల వాటి దృష్టి కంటే గాఢమైనది
! నితలంబులను కేంద్రంగా నిలిపి

కానీ ఆ
! చతురంగులను కేంద్రంగా నిలిపి కిటికీ అ
కేంద్రంగా నిలిపి కానీ క్షణం నితల
! కేంద్రంగా నిలిపి కేంద్రంగా
కేంద్రంగా నిలిపి కేంద్రంగా
కేంద్రంగా నిలిపి కేంద్రంగా
! కేంద్రంగా నిలిపి కేంద్రంగా
! చతురంగులను కేంద్రంగా నిలిపి
కేంద్రంగా నిలిపి కేంద్రంగా
కేంద్రంగా నిలిపి కేంద్రంగా
కేంద్రంగా నిలిపి కేంద్రంగా
కేంద్రంగా నిలిపి కేంద్రంగా

అనందం

పదహారేండ్ల పచ్చని పడుచులా విరిసి
 తుమ్మెదలకు తేనె కరుళ్ళ విందులు గుడుపుతున్న
 గున్న మామిడి నీడలో ఒంటరిగా కూర్చుని
 నిన్ను గురించి ఆలోచించడం ఆనందం నాకు !

చిత్రా విశాఖలు చంద్రునితో కూడి
 ఎన్ని అందాలు సృష్టిస్తున్నాయి లోకంలో !

చంద్రుని స్థానంలోకి సూర్యుడు వస్తే మాత్రం
 చిత్ర చిరచిర లాడిపోతుంది !
 విశాఖ విసిరి కొట్టేస్తుంది !

సూర్యస్వర్గ తగలగానే చురున మండి
 లోకంపై నిప్పులు కుమ్మరించే కృత్తికా బృందం
 చంద్రునితో చెట్టాపట్టాలు వేసుకొంటూ
 శరచ్చంద్రికలు కాపిస్తుంది జగత్తువే !
 హృదయాన్ని రంజించేది ప్రాభవం కాదు,
 ప్రణయం అనడానికి సాక్ష్యం వేరే యెందుకు ?
 లోకంలోని ప్రతి సుందర హృదయావిర్భూతికి
 హృదయంలోని ప్రతి ఆనంద స్పందనకు

తారాశశాంక మధుర చుంబనమే హేతువేమో!
 నమస్త ప్రకృతి సుఖదుఃఖాలను
 వృద్ధి క్షయాలను పాలించే ఇతివృత్తం ఇదేనేమో!
 ఏమో అనేది ఆలోచనకు మూలభూతం,
 ఆలోచనమే లోచనం ఆత్మావిష్కృతికి!

అందుకే నిన్ను గురించి ఆలోచించడం నేను!
 ప్రవుల్ల రోడ్దనీ సహకార చ్చాయలో
 ఒక్కణ్ణీ కూర్చుని మాత్రమే కాదు-
 నిలబడీ, నడుస్తూ, వనిచేస్తూ, నిద్రిస్తూ కూడ
 ఆలోచిస్తూనే వుంటాను నీ గురించి!
 ఆనందిస్తూనే వుంటాను నిన్ను భావించి!
 ఆనందానికి నా నిర్వచనం:
 “నిన్ను గురించి ఆలోచించడం”
 ఆనందానికి నా ఉదాహరణ:
 “నిన్ను గురించి ఆలోచించుకొంటున్న నేను”.

అల్లరిచేస్తేనా

కాలేజీ అమ్మాయిల్లా సీతాకోక చిలుకలు
 ప్రంబు బెంచీ లాక్రమించాయి మా విరిదోబలో !
 రంగురంగుల రెక్కల క్రీనీడల సొక్కిన ఎవో నీడలు
 బరువుగా కరిగిపోయాయి ఆ మధుర సంభ్రమంలో !

శతాధిక శతపత్రాల సితపత్ర వృత్త వృత్తాంతాలు
 మధువిద్యాగాన పానారక్త కంఠస్వరాల వికస్వరాలు
 భావోదయ శిఖర పత త్వరా కర స్రవ త్రావులు-
 మొత్తం తోటంటా అటు మొగమైందా క్షణంలో !
 మొత్తం బ్రతుకంతా అటు వాలిందా ముహూర్తంలో !
 అటు మొగమై వున్న ప్రంబు బెంచీల వెనుక బెంచీలు
 ఎటుమొగమైనా ఒకబే, కాని-
 అటు మొగమే అయింది మరి తోటంతా
 అబే వాలింది మరి బ్రతుకంతా
 ఆనందాభాస అయినా భాసిస్తుందని !

అత్యంతం వెనుక, వెనుక బెంచీలో వున్నా
 ఆభాసకు బాసికం కట్టలేని నేను,
 అటుకేసి వున్న అద్దం ఎంత అందమైన దైనా
 ఇటు నుంచి మొగం చూచుకోలేని నేను
 అల్లరి చేస్తేనా రావాలి గురుపీఠానికి !
 మొట్టికాయలు తీస్తేనా చూడాలి ఎదురుగా నిన్ను !

ప్రంబు బెంచీలో
 పతంగ పతత్రోచీ రాగంలో
 వసంత గురూత్సవ ప్రాప్త భావ పరాత్పరంలో
 బ్రహ్మానంద సబ్రహ్మచారిణీ !
 అనంత జనుష్కృత పుణ్యసుధా సరస్వినీలో
 వికసించిన ఉషస్వినీ ! సుమనస్వినీ !
 ఏమైనా ఇటు మొగం చేసుకోవాలి నిన్ను
 ఇనబింబం ఇందుబింబాన్ని వలె
 ఇందుబింబం కుముదినీ అధరబింబాన్ని వలె!

పీరియడ్ ఆఖరుకైనా వస్తాను ముందుకు,
 ఎంత అల్లరైనా చేస్తాను అందుకు !
 చైత్రంపోతే వైశాఖం వుంది, విరీ !
 తప్పించేది కాదు-
 గలిపించేదే ఈ గుబులు గుండెల సిరి !

అన్నీ ఒకతోటలోవే

చల్లని పిల్లగాలులు కొమ్మలలో చేరి
 కోతి చేష్టలు చేస్తున్నై !
 చేవ కొమ్మలు కువకువ లాడగా,
 లేత కొమ్మలు జవజవ లాడుతున్నై !
 కొమ్మల బందాలు దాటలేని పూల కన్నెలు
 చెక్కిళ్లు కమిలి
 పెదవులు చితికి
 గిలగిల లాడుతున్నై

ఆ యెర్రని నెత్తురు చారలపై మూగుతున్నై
 ఎక్కడెక్కడో
 ఏ పంకజం రజః పంకం లోనో
 పొర్లి వచ్చిన చీకటి చిదవల మూక !

ఎక్కడెక్కడో
ఏ ప్రారబ్ధపు దుర్వాసనలనో
అంటించుకు వచ్చిన అలి బృందం !

ఒకరి ఇబ్బంది మరొకరికి లాభావకాశం,
ఒకరి బాధ మరొకరికి ఆనందం !

పంకజం నుండి తుమ్మెద
మామిడిపై వాలింది !
మామిడి పూల నుండి తుమ్మెద
కొబ్బరి రెన్నపై చేరింది !
కొబ్బరి పువ్వారంలో పొర్లిన తుమ్మెద
దానిమ్మ మొగ్గ కెమ్మోవిని కరిచింది !
చెరకు వెన్నుల దీపాలలో వేగిన తుమ్మెద
పుచ్చపాదుల వీధుల వెంట పడింది !

లతలన్నీ ఒక తోటలోవే,
పూలన్నీ అందమైనవే,
రూచులన్నీ తృప్తి నిచ్చేవే,
ప్రతి తృప్తీ సత్ఫలితాన్ని చేకూర్చే,
ఆనంద మంతా ఒక్కటే-
ఒక జాతిదే !

అయితే-

ఆనందపు సంత బజారులో
 ఆత్మీయతనే అర్పించగల ప్రకృతి
 మామిడికి మామిడి పళ్లే ఇచ్చింది,
 దానిమ్మకు దానిమ్మ పళ్లే అమ్మింది,
 గులాబిని గులాబిగానే
 మల్లెను మల్లెగానే
 నీకోసం రిజర్వుచేసి వుంచింది !
 ప్రభాతం దాటకముందే వచ్చావంటే
 నా వనప్రభా !
 నీ ప్రభ ముల్లోకాలకూ ప్రభే !

నీ కళ్లలో నా క్షేమం

శైత్యం చేసినప్పుడు
 కొబ్బరి బొండాలు తాగాలనీ,
 అబీర్లంగా వున్నప్పుడు
 మొక్కజొన్న పొత్తులు తినాలనీ,
 గొంతు నుస ఏర్పడినప్పుడు
 సిగరెట్టుపై సిగరెట్టు కాలాల్నీ,
 ఏమిటో ఈ కోరికలు నాకు !

మిత్రులవలె కనిపిస్తాయి
 శత్రువులై పీడిస్తాయి
 పయోముఖ విషకుంభాలు
 గోముఖ వ్యాఘ్రాలు ఈ కోరికలు !

ఎప్పుడో మింగేసేవే నన్ను
 అమ్మా, అమ్మా అంటూ నీవు
 నిత్యం నన్ను వెన్నంటి వుండకపోతే;

అప్పటి వరకూ ఎక్కడ వుంటావో నీవు
 వద్దమ్మా అంటూ వస్తావు ముందుకు
 సరివడవి ఏదో ఒక కోరిక
 చేయిపట్టి నన్ను చీకట్లోకి లాగినప్పుడు !

పారిపోతుందది నిన్ను చూస్తూనే
 ప్రాణాలు దక్కుతాయి నాకు !
 ఎంత దూరంలో వున్నా
 ఎంత నిద్దరలో వున్నా
 ప్రొద్దు తిరుగుడు పువ్వులా నీ చిత్తం
 నాపైకే వాలివుంటుందో యేమో-
 చీమ చిటుక్కు మన్నాదంటే
 శివం సుందరం అవుతాయి నీ కళ్లు !

సూర్యచంద్రులై పరిభ్రమిస్తాయి నా చుట్టూ !
 అందుకే నిద్రపోతున్నా నిప్పుడు-
 నిశీధాన్ని పరుచుకొని, హాయిగా,
 అసంఖ్యాక విద్వేష విపగోళాల మధ్య,
 నీవు మేల్కొనే వుంటావన్న ధైర్యంతో,
 నా క్షేమం చూచుకొంటూనే వుంటావన్న నిశ్చింతతో !

స్వయంకృతావరోధం

సహస్ర దళ సుపర్ణ సౌగంధికం నీవు!

నా ఆరాధ్య దేవతవు నీవు!

నీ చుట్టూ నా పూజాసుమాలు విరిసే కొలదీ

గుత్తులుగా, గుబురులుగా అవి పెరిగే కొలదీ

తోటలై, తోపులై విస్తరించే కొలదీ

నీ-నా నడుమ దూరం కూడ

ఇంతై, అంతై, అనంతమై పోతున్నది!

పూర్వం నీవూ, నేనూ ఒక్కటే మూర్తి!

నీ చుట్టూ నేను, నా చుట్టూ నీవు!

ఇప్పుడు నిన్ను నేను చేరాలంటే

అపారమైన పుష్పవనాన్ని దాటాలి,

అసంఖ్యాకమైన పుష్పాల్ని పరామర్శించాలి,

ఆలస్యాన్ని లెక్కచెయ్యక

ఆస్వాయుతను పంచిపెడుతుూ రావాలి!

ఇదంతా నీ కోసం నా పూజాకల్పం కనుక

నిరాకరించరాదు దేన్నీ!

ఇప్పు డెంతదూరంలో వున్నావో నీవు,
 ఈ నా ఆరాధనా పుష్ప వనకుడ్యం వెనుకభాగంలో!
 పూర్వం నీ ముఖాన్నే ప్రొద్దు పొడిచేది,
 పెదవులు చుర్రుమునేవి నాకు!
 నీ జటా బంధంలో విరసిన వెన్నెల వెన్నతడితో
 తమాయించుకొని తనిసేవాణ్ణి నేను!

ఇప్పుడేదీ ఆ సాన్నిధ్య సౌభాగ్యం?
 ఆరాధన పెరిగే కొలదీ
 ఆత్మీయత దూరమై పోతున్నది!
 ఏకత్వ ప్రాభవం సడలే కొలదీ
 నానాత్వం ఆకర్షిస్తున్నది!
 ఆకర్షణల ఆలింగనాల నుంచి బైటపడేటప్పటికి
 పూజావేళ దాటిపోతున్నది!
 నీ కోసం నే పెంచుకొన్న పూజాపుష్పాలే
 నిన్ను నాకు దూరం చేసి
 తమ పూజకు నన్ను మలుపు కొంటున్నై!

పూర్ణస్వేచ్ఛ కోసం

భరించలేను నీ వియోగాన్ని,
 జీవించలేను నేను ఒంటరిగా !
 నీవో - చైత్రంలోగాని రావు !
 వైశాఖంలోగాని వికసించవు !
 ఎలా మరి నా సంగతి ?

నీవు దగ్గర వున్నప్పుడు
 ఎన్ని పాటలైనా పాడుకోవచ్చు
 ఎన్ని పువ్వులైనా త్రుంచుకోవచ్చు
 త్రుంచి నీ జటలో పెట్టవచ్చు హాయిగా !
 నీవు దూరంలో వున్నప్పుడు
 పెడవే కదల్చ గూడదు -
 పువ్వే ముట్టగూడదు నేను !

నీ సమక్షంలో వుండే స్వేచ్ఛ
 నీ పరోక్షంలో లేదు నాకు !
 నీవు నా దగ్గర లేనప్పుడే
 నాపై అజమాయిషీ ఎక్కువ నీకు !
 అందుకే కోరతాను నేను
 నీవు నిత్యం నా దగ్గరే వుండాలని !
 పూర్ణాను భూతి కోసమే కాదు
 పూర్ణ స్వేచ్ఛకోసం కూడ
 అవసరం నీ నిత్యసాన్నిధ్యం నాకు !

అవతలి కొన నుంచి

విప్పుడో

విక్కడో

విన్నాను నీ గొంతు!

గుర్తుండీ గుర్తులేదు నాకు!

ఏ నాటిదో

ఈ పచ్చకప్పురం పల్కుల పరీమళం!

ఏ జన్మాంతర వనంత వనప్రియా కలస్వనమో

ఏ కలహంస వాహనా మోహన వీణారవమో

పిలుస్తున్నది ఫోనులో నన్ను

నీ కంఠస్వరంలో

సప్తస్వరాలు మేళవించి!

అది-

నా హృదయ వీణా జీవితంఠ్రుల్నే

తన సరదాలకు శ్రుతి చేసుకొని,

నా మనస్సుచే తాండవ సృత్యం చేయిస్తూ,

నన్ను నన్నే మలచి వేస్తున్నది-

ఒక ప్రీమోస్మత్త పారవశ్య శిలా శిల్పమూర్తిగా!

అదృశ్యంగా

అదృష్టంలా

ఎక్కడో అవతలి కొనను నీవై వున్నట్టిది

ఏనాటి పరమ స్నేహ వాసనా విలసనమో!

ఎంతటి పురాకృత పుణ్యఫల రసపాకమో!

నిజమే కాని

నేను ఏడుస్తూ వుట్టిన మాట నిజం,

ధూళిలో దొర్లాడిన మాట నిజం,

ఎన్నెన్నో తప్పబడుగులు వేసి

ఎక్కడెక్కడో పడ్డ మాట నిజం;

పాలు త్రాగుతూ చనుమొనలు కొరికాను,

బువ్వ తింటూ చేతివేళ్లు కరిచాను,

ముద్దు కోసం అందిచ్చిన చెంపపై

ఛెళ్లన కొట్టి పారిపోయాను,

నిజం !

అంతా నిజం !

కాని-

ఆ ఏడుపే కలకంఠ కలస్వనమై

ఆ ధూళే కుసుమ సుగంధమై
 ఆ తప్పటడుగులే తాండవ ముద్రలై
 ఆ దౌష్ట్యమే ప్రగాఢ ఆరాధనమై
 నీ వసంతాంగణంలో నిలబడ్డా నిప్పుడు !

హృదయం పరివక్తమై గుబాళిస్తున్నది
 మనస్సు ప్రతి పరిధినీ దాచి వచ్చేస్తున్నది
 ఆత్మ ఆనందంతో అంజలి ఘటిస్తున్నది
 నీ కోసం!

నా పాటలలో ఒక్క పాదం అయినా
 నా తావులలో ఒక్క తరంగ మైనా
 నా అడుగులలో ఒక్క సవ్వడి అయినా
 నా చేతలలో ఒక్క తృణమైనా
 నీ దాకా వస్తే-
 నీ పూజకు పనికివస్తే-
 నా బ్రతుకంతా నీదైనట్టే!
 నా జన్మ తరించినట్టే!

నన్ను కూడ

నీవు ఉదయభానుడివి,
 పూర్ణచంద్రుడివి !
 నే నొక తామర మొగ్గను,
 కలువ కన్నెను,
 కేవలం పంకజాన్ని !

నీ చూపులో వేల పద్మాలు వికసించాయి !
 నీ నవ్వులో లక్షల మల్లెలు సురభిస్తాయి !
 నీ పలుకులో కోట్ల పికాలు పాడతాయి !
 నీ ముద్దులో ప్రపంచమే ఫలిస్తుంది!

వసంత సుందర తారా మండలం వలె
 పరమేశ్వర పదారవింద మకరంద రుచి వలె
 పరమమూ, పవిత్రమూ అయిన
 నీ ప్రియ పరివారంలో
 నన్ను కూడ చేరనీ !
 ఏదో ఒక మూల
 నన్ను కూడ వికసించనీ !

రూపకల్పన

అమృత విహార జీవనలతా సమూల చూర్ణం

ఈ మట్టి!

అయినా-

ఇది వట్టి మట్టి!

దీని పుష్పఫల తరులతాదిక వైవిధ్యం

నీ భావశబ్దలతకు నిదర్శనం!

నీ తలపుల తొలకరి ప్రతి చినుకూ

నీ ఈస్థిత రూపకల్పనకు అంకురం!

అంకురించాను నేను నీ ఇచ్ఛానుసారం!

నా సమస్తం నీ భావబిందునిహితార్థమే!

నీవు రచించుకొన్న వర్ణచిత్రం నేను,

నీ మనః ప్రవృత్తికి ప్రతిబింబం నేను!

నా లోపాలు

నీ ఇచ్ఛావైకల్యాలు!

నా అందాలు

నీ అనురాగ రేఖలు!

సీతాఫలం

ఎవరి కోసమో ఎదురు తెన్నులు చూస్తూ
 పలకమారింది సీతాఫలం-
 ముఖం నిండా కళ్ళతో,
 కళ్ళ నిండా కాంతితో,
 రోదసీ వదన బింబంలా!

ఆకుల ముసుగు చీకట్లో నుంచి
 తొంగి చూచి, చూచింది దది-
 భూవలయపు మధుసాత్ర అంచును
 పెదవులకు చేర్చుకొని
 పైకి ఏ మెరుగున ట్టుండి
 క్రింద
 తోటల చిరుసాదాలను
 త్రొక్కి నవ్విస్తున్న నిన్ను!

అలా చూచిందో లేదో
 సరాలున వాలిందది నీ మీద!
 బాల సూర్యుడవో, బహుళ చంద్రుడవో నీవు!
 అందుకొంటావో చేతులు సాచి!
 జార విడుస్తావో అలక్ష్మంగా!

అక్షర గంగ

వ్రాసేటప్పుడు కవిబ్రహ్మవు నీవు!
 పంచబాణుని ఒక్కొక్క బాణం లేఖినిగా
 కల్పిస్తావు అసంఖ్యాక సౌందర్య వైవిధ్యాలను,
 ఆనందం వొక్కటే పరమార్థం నీ సృష్టికి!

నీవు వ్రాసినదాన్ని నీవే పరిశీలిస్తున్నప్పుడు
 పరమ విమర్శా నిశిత నేత్రుడివి నీవు!
 తుడిచి పారేస్తావు అనాచిత్య దోషతతిని
 జాబిల్లి రబ్బరు బిళ్ళతో!

అదీ అరిగీ, అరిగీ
 అమావాస్య అయిపోతూనే వుంటున్నది!

సహ్యాదయ పాఠకుడివిగా
 మళ్ళీ దాన్ని చదువుకొంటూ,
 శారదా సమాలింగన ఆచ్ఛాదిత అర్థదేహుడివై
 హంసపై పాదాలుంచుకొని
 పవళిస్తావు నీవు ఆనందిస్తూ
 పాలవెల్లి పరమ పదంలో!

అట్టి నిన్నా నేను ఆకర్షిస్తున్నది!
 అట్టి నీ లేఖనినా నేను నడిపిస్తున్నది!
 వద్దు నాకు అటువంటి అహంకారం ప్రభూ!
 నీ ఆనందంలో నీవు
 అలా క్రిందకి చూస్తే చాలు నాకేసి!
 నీ పాదపద్మ పరాగం
 నా ముఖాని కింత అంగరాగం కానీ!

పరమశివుడు తలదాల్చిన గౌరవం కాదు,
 నీ పాదపద్మ గృహసేవా సౌభాగ్యం నే కోరింది!
 వ్రాసుకో, విమర్శించుకో, వఠించి ఆనందించుకో!
 నీ పాదస్నేహ బిందువొకటి నేనుగా
 రమ్యాక్షర గంగా భవాని అయి-

నీ ఆనంద సుధా మాధుర్యాన్ని
 ప్రపంచానికి అవతరింప జేయగలిగింది!
 శ్యామల సస్యలక్ష్మి అయి-
 నీ జగద్రస పోషకతా వైభవ పుష్టిని
 ప్రపంచం నిండా వెదజల్లు తున్నది!
 ఏ తత్సంతృప్తి చాలు నాకు, ప్రభూ!

శశానాస్యం

ఏడెందం చందనమై కాలిందో
 ఏ అందం మంటలుగా మారిందో
 ఏ చిరస్నేహం చితాభస్మ మయిందో
 ఏ ఆనందం అదృశ్యమై పోయిందో
 ఈ శశానంలో నిన్నంటిరివాణ్ణి చేసి పాపం!

పట్టపగలే అంధకార బంధురమై
 ఆత్మీయులున్నా ఏకాంతవాసమై
 ప్రసూతి కేంద్రానికి రెండో సిబ్బిణ
 మిథ్యా వాదానికి ప్రత్యక్ష నిదర్శనమై
 ప్రవర్ధమాన మౌతున్న ఒక శశానాన్ని
 ప్రపంచంలో అణువణువునా ప్లాసు చేసి
 దుఃఖానికి అసురత్వం కల్పించిన నియంతృత్వంలో
 నీ పాత్ర భిక్షా పాత్రే అయినా-

ఇంకా ఇక్కడే వున్నావా నీవు శంకరా?
 ఇంత భయంకరమా నీ ధర్మం, నటరాజా?
 ఇంత గాఢమా నీ యనుబంధం, అర్ధనారీశ్వరా?
 అనంతకాలంగా ఈ రుద్రభూమిలో కాపురంపెట్టి
 నీవు వెతుకుతున్న అర్థం ఎంతటి పరమార్థమో కదా, ప్రభూ!

ఆత్మే కావలిస్తే

దొర్జన్యం ప్రాబల్యానికి
 లొంగవచ్చు భౌతిక దేహం,
 హృదయం మాత్రం కరగదు!

కారుణ్య ప్రాబల్యానికి
 కరగవచ్చు హృదయం - కాని,
 ఆత్మస్వాధీనం కాదు!

ఆరాధన ప్రాబల్యానికి మాత్రమే
 ఆత్మోపరతి సాధ్యం!
 త్వమేవాహం సిద్ధం!

దొర్జన్యం పాశవ ప్రకృతి,
 కారుణ్యం మానవ ప్రకృతి,
 ఆరాధన దైవీయ ప్రకృతి!
 హృదయం కావాలంటే జాలిపడు!
 ఆత్మే కావలిస్తే ఆరాధించు!

ఇవతలి వొడ్డుకు

చంద్రికా ప్రణయ సింహాసనం పై
 మనోజ్ఞ మాఘ పూర్ణిమ!
 అద్దరిని పని చూచుకొని
 ఇద్దరికి బైలుదేరాసు నేను,

గౌతమీ తరళ తరంగాలపై
 నావలో - ఒక్కణ్ణి!
 కోటిపల్లి రేవులో బైలుదేరి
 మెల్లగా కదిలింది నావ!

దిక్పక్రం అంచుకు
 బారెడు దూరంలో జాబిల్లి
 ఆశాలత ఎగురవేసిన
 బెలూనులా ఆడుతోంది!
 గాలిలేదు!

తెరబాల తెల్ల త్రాచులకు బెదరి
 పొరిపోయిం దెక్కడికో అది!
 ముమ్మిడివరం బాలయోగి చేతనలా
 తెరచాప నిశ్చలంగా వుండిపోయింది
 కొయ్య నంటి పెట్టుకొని!

చుక్కాని సంస్కారం వెనక బలంగా
 ఇద్దరి సువాసనలేవో ముందుకు నడిపించగా
 మెల్లగా పోతున్నది నావ-
 అలల అందెల వలపు కలిమితో
 అమృతమూర్తినే వెంట తెచ్చుకొంటూ!

చీకటి దుప్పటి ముసుగు పెట్టుకొని
 చెల్లు కుసుకుతున్నాయి దూరంలో;
 అక్కడక్కడ లంక పొలాల మకాములలో
 జొన్నచొప్ప చలిమంటల చుట్టూ
 కూర్చున్నై ఏవో కాలభూతాలు!
 అంతా నీరవ నిశ్శబ్దం!

భుజాల వరకు వెన్నెల శాలువ కప్పుకొని
 నిద్రపోతున్నది ప్రకృతి రాకేందుముఖి!
 నీవూ నిద్రిస్తాంటా వీ సమయంలో!
 అక్కడక్కడ నల్లని మబ్బుతునకలు
 దోమల్లా ముసురుతున్నాయి
 చుక్కల దోమతెర్రపై కెగబడి!

తారా మణీ మహితాందోళిక నెక్కి
 చంద్రుడు పోతున్నాడు ఆకాశం అద్దరికి!
 ఇద్దరికి తరిస్తున్నాను నేను
 నా హృదయాందోళికలో
 నీ ప్రతిమ సుంచుకొని
 నీ కోసం!

అద్దరి దూరమైపోతున్నది,
 అద్దరి తీరంలోని లైట్లలో ఒకటి
 చంద్రుణ్ణి అనుసరిస్తున్నదో అన్నట్లు
 ఉత్తర పైకి లేచింది!

జీవనదీ ప్రవాహం నడిముధ్యంలో
 ఒంటరి ప్రయాణీకుణ్ణి నేను!
 ఎంత నిర్మలంగా వుంది రేయి!
 ఈ క్షణంలో నా ప్రక్కను నీవుంటే?
 ఎంత మధురంగా వుండేది ప్రయాణం!

వెన్నెల కెరటాలపై
 వెండి చేపలు ఎగిసిపడుతున్నై
 ఎక్కడో నీటి గద్దలు
 రామనామం జపిస్తున్నై
 పల్లీల చేపల దోసెలు దున్నలవలె

దూరంలో జీవవేధ చేస్తున్నై
 నగ్న నిసర్గ సత్యంలా వుంది రేయి!
 ఈ క్షణంలో నీవు నా ప్రక్కను వుంటే?
 వుంటే - ఎందుకు వస్తా నిద్దరకి నేను?
 అద్దరి ఇద్దరి లేని ఈ నడిముధ్యంలో
 ఈ తరుణేందు ప్రభా తారళ్యంలో
 ఎగువకు నడిపించనా ఈ నా నావను?

హిమగిరి శిఖరాలను దాటి
 క్షీరాబ్ధికి పట్టించనా దీన్ని?
 అక్కడ నీకూ నాకూ ఒక
 సుందర నందనాన్ని నిర్మించనా?
 నీకోసం దాటుతున్నాను ఈ స్రవంతిని!
 నీ కోసం వస్తున్నాను ఇద్దరికి నేను!
 అద్దరి దూరమై, మాయమైపోయింది,
 ఇద్దరి ఆనడం లేదు!
 అద్దరి అంతా శూన్యం నాకు,
 ఇద్దరిని నీవున్నావు నా కోసం!

చీకటిలో, చీకటి నడుము పుట్టి
 వెలుగుకు అలవాటుపడ్డ నేను
 గిలగిల లాడిపోయాను క్షణం

ఎదర వెలుగు కనిపించక!
 నావ కదుల్తూనే వుంది మెల్లగా,
 మెల్లగా పోతున్నాడు చంద్రుడు;
 నా మనస్సు-
 నీ దగ్గరకూ - నాదగ్గరకూ
 పరుగులు పెడుతూ
 నురగులు కక్కుకొంటోంది!

తరగలతో కలిసి
 తల బాదకొంటోంది నావ కమానుపై
 పాపం మనస్సు!
 నిన్ను నా దగ్గరకూ
 నన్ను నీ దగ్గరకూ చేర్చాలని
 పడుగులో నాడిగా పరుగులు పెడుతూ
 అల్లెస్తూ వుంది మన మధ్య
 అనురాగ రాగరత్న దుకూలాన్ని!

చిత్రించేస్తూ వుంది దాని నిండా
 నీ మనోజ్ఞ ప్రతి రూపాలను!
 తానే ధరించేస్తూ వుంది నీ రూపాన్ని
 ప్రతి వసుముర్తిలోను
 నా ఆనందం కోసం!

చంద్రబింబం నీ ముఖంలా వుంది!
 వెన్నెల శాలువ మెల్లగా తొలగించనా?
 దాని అంచులు పట్టి గుంజి
 నిన్ను క్రిందికి లాక్కోనా?
 ప్రకృతి ప్రతిమూర్తిలోను నిన్నే చూస్తూ
 నావనే మరిచాను నేను!

వచ్చేసింది ముక్తేశ్వరం రేవు!
 కోటిపల్లి పుణ్యఫల కోటిని
 ముక్తేశ్వరీ పదాంగుష్ఠమౌక్తికాల కర్పిస్తూ!
 నావ దిగి ఒడ్డెక్కాను నేను నీ కోసం!
 లోన, బైట, చుట్టూ గాఢంగా
 నన్ను పొదివికొనివున్న నీ కోసం!

తీరానికి ఇంకా ఎంతో దూరంలో
 చంద్రుడు క్రుంకే చోట
 ప్రొద్దులా పొడిచే నీ కోసం!
 అనంతకాల ప్రవంతిని తరించి
 ఇద్దరి జీవనతీరం చేరిన నన్ను
 తెరచిన కౌగిలిలో
 ఉక్కిరి బిక్కిరి చేసే నీ కోసం!

ఒక్క ముద్దు కోసం

ఇంత సాహిత్యం నేను చదువుకొన్న దెందుకు?

నీ పేరు వలకడం కోసం!

ఇంత సంగీతం నేర్చుకొన్న దెందుకు?

నిన్ను నోబా ర పిలవడం కోసం!

ఇన్ని రంగుల్ని కలుపుతున్న దెందుకు?

నీ సహజ రూపాన్ని చిత్రించడం కోసం!

ఇన్ని భంగిమలు అలవరచుకొన్న దెందుకు?

నిన్ను సీసలుగా అనుకరించడం కోసం!

అసలు-

నే నింత దూరం వచ్చిందెందుకు?

మధురమైన నీ అధర బింబంపై

ఒక్క ఎర్రని ముద్దుకోసం!

జీవిత పుణ్యక్షేత్రం

ఒక మహాక్షేత్రంలో తీర్థప్రజవలె

అందులేని ఆలోచనలు!

ఎక్కడి నుంచో, ఎక్కడికో, ఎందుకో

పడతోసుకుపోతున్న ఆలోచనలు!

తొడ తొక్కిడిగా వుంది నా బుర్ర

ఎందుకో ఆ ఉదయం నుంచీ!

తొడతోక్కిడి, రద్దీ, గోల
 గాఢమై, సాంద్రమై, దుర్భరమై పోగా,
 తెగేదాకా వడిపెట్టి లాగిన తాడులా
 మెదడు నరాల పోగు సొమ్మసిలిపోగా,
 స్తంభించిపోయాయి ఎక్కడిమక్కడే
 ఆలోచనలు!

ప్రతిమల్లా ఆలోచనలు!
 రకరకాల రంగురంగుల ఆలోచనలు!
 ఉత్సవానంతర క్షేత్రస్థలం వలె
 యుద్ధానంతర కురుక్షేత్రం వలె
 నిర్జీవ మహాజడ భారంతో
 బుర్ర బీభత్సమైపోగా-
 ఈ కశ్యపాన్నంతా తుడిచి
 ఏట్లో పారబోద్దాముని
 బైలుదేరాసు వైనతేయం వొడ్డుకి ఆ సాయంత్రం!

2

ఆంధ్రభూరమా హంసోత్తరీయం
 వైనతేయం!
 నా హృదయం!
 గోదావరి శాఖ వసిష్ఠకు శాఖ వైనతేయం!
 ఋతుకాంత లారుగురూ
 కలిసి కాముని పూజించే
 నిత్య వసంతాలయమైన మా సీమకు
 నూగారు వైనతేయం!

జనం గుంపులుగా పోతున్నారెందుకో!
 ఆలోచనల రభస నుంచి
 విముక్తికోసం పోతున్నారేమో నాలా!
 మానవజాతిని పట్టి పీడిస్తున్న
 మాయలోరి ఆలోచనలు!
 నిశ్చింతగా నీలోత్పలంలా బ్రతుక్కుండా,
 శూర్పణఖల్లాంటి ఆలోచనలు!
 జనం గుంపులుగా పోతున్నారు
 బంగారు పంటవేల గట్ల వెంట
 అవతరించిన పర్వదేవతల్లా!

నీ రెండలో వాళ్ళ నీడలు
 సరిగంగ స్నానాలు చేస్తున్నై!
 వ్యక్తులు వేరు, నీడలు ఒకటే!
 సాయం సంధ్య!
 సంధ్యా సూర్యుల అనురాగ రసంలో
 ఓలలాడుతూ పోతున్నారు జనం-
 మహితమైన ఏ క్షేత్రంవైపో!
 మధురమైన ఏ శ్రేయం కొరకో!

నేనూ అనుసరించాను వాళ్ళని
 వాళ్ళలో ఒకణ్ణి అయి!

3

బాను - పర్వదినమే అది!
 వైనతేయ తీరంలో
 ప్రకృతి సౌందర్య వద్మానికి
 కర్ణికలా వెలసింది దొక ఆలయం,
 జీవిత దేవతాలయం!
 ఆనాడు ఈ పుణ్యక్షేత్రంలో
 అదృష్టదేవత కల్యాణోత్సవం!
 దివిభువుల సమాగమోత్సవం!

స్వర్లోకం ఉన్నదున్నట్లు
మా సీమకు అవతరించిందో అన్నట్లు
హంస యానలు

ఐరావత గమనలు
వివిధాలంకార భూషితలు
సౌందర్య రాశులు
సహస్రదళ పద్మ సువర్ణ దళాల వలె
విరిశారు ఆ దేవాలయం చుట్టూ,
బహుముఖాల దారుల నుండి,
బహువిధాల వాహనాల నుండి!

గుంపులో, తొడతొక్కిడిలో
ఎలానో ముందుకు తోసుకుపోతూ
క్షేత్రం చేరాను నేను!
ఒంటరిగా వున్నప్పుడు ఆలోచనల తీర్థం,
తీర్థంలో వున్నప్పుడు ఒంటరి నా బుర్ర!
నా లోపలి ఆలోచనా పరంపర అంతా
బైట విరిసినట్టుగా వుంది క్షేత్రం!
చీకు చింతల సాలెగూడుల్ని
అనుమానపు గబ్బిడాయిల రెట్టల్ని
సమస్త కశ్మలాన్ని వూడ్చేసి,

నవీకరించి, అలంకరించి,
 ఎవరికోసమో సిద్ధం చేసిన
 శృంగార మందిరం అయినది నా మనస్సు అప్పుడు

వైనతేయపు హస్తపల్లవాల నెత్తావులు సోకి!
 ఆ యెవరి కోసమో
 వొళ్ళంతా కళ్ళు చేసుకొన్న హృదయంతో
 ప్రాంగణంలో నిలబడ్డాను నేను!

పర్వానికి దూత మెరుపుతీగ,
 చిత్తానికి “పియే” అంతరాత్మ!
 హృదయానికీ హృదయానికీ మధ్య
 స్నేహతంత్రీ వార్తా తరంగం అది!
 ఆ యెవరో నీ వని

ఎవరో చెప్తున్నారు నాకు-
 జనన మరణ తీరవతీ పరవ్రతీరం నుంచి:
 నీ ప్రేయోరూపం
 జన్మజన్మాల మధురారామాల నుంచి
 తెలివిజను చిత్రంలా
 పడుతున్నది నా మనః ఫలకంపై!
 అపూర్వ సుందర సుందరి
 అనురాగ రాగశాలిని

నా కోసం

నా వెంట

అనాది కోస నుంచి

అనంతత్వంలోకి దూకిన సాహసపతి

ఆత్మకు చిరపరిచితగా

అంతరాత్మకు యజమానినిగా

నా హృదయ నేత్రాల ముందు

నవ్వుతూ నిలబడింది వచ్చి!

వాస్తవంగా కట్టెదుట మాత్రం

ఒక్కటే జనం! జనం! జనం!

వస్తున్నారు పోతున్నారు ఎందరో!

ఆలయ ప్రాంగణంలో నిలబడ్డాను

అందర్నీ తప్పకుండా చూడమన్నది !

అందాల రాశులు

హాసంలో ఆనందం చిందుకొంటూ

వస్తున్నారు, పోతున్నారు !

అందులో

ఎందరో నీ వంటి వాళ్ళు

ఒక్కరూ నీవు కావు!

అలా ఎంతసేపు నిలబడ్డానో
 శిలాప్రతిమ నైపోయి!
 ఆలయాంగణ స్తంభానికి
 అతుక్కుపోయి!

4

వీణామండలం నుంచి
 ఏదో మంగళ గీతాలాపన!
 తారామండలం మొత్తం
 కదలింది ఏ తీర్థయాత్రకో!
 అనంతమైన యాత్రాపథంలో
 ఏదో ఒక కాంతి మజిలీలో
 ఏదో ఒక లీల
 ఒక అభిరతి
 ఒక చాలనం
 సహస్ర దళ పద్మంగా వికసిస్తే
 అది మహావిష్ణు పాదపద్మమైతే
 అక్కడ గంగామతల్లి ఉద్భవిస్తే
 ఆమె శివుని జబా జూటం చేరితే
 అందు వెన్నెల పువ్వుపూస్తే
 దాన్ని ధరించిన గౌరి తల దువ్వుకొంటే
 దువ్వెన నుండి అమృతం చిందితే

బైలునిండా చిందిన ఆ బిందుకోటిలో

ఒక కణం

సప్తస్వరాలతో

సప్త వర్ణాలతో

సప్తర్షి మండల మకుట ధారిణియై

నిత్యం సృత్య భ్రమణ శీలయై

విడంబిస్తే-

ఓహో! దివ్య దర్శనం!

చూస్తున్నాను రెప్పవాల్యకుండా!

జలం బద్ధకించి జడం కాగా,

ఏర్పడ్డ బకాయిల్లాంటి లంకలలో

ఒక చిన్ని సీమలో

హిమవచ్ఛిఖరాగ్రంపై

వికసించిన జీవన రాజీవం నుంచి

ఒక మధు బిందువు జారింది!

దిగివచ్చింది రత్నసోనువు నుండి

పద్మం నుంచి పద్మానికి దూకుతూ

సూర్య చంద్ర తీరాల నడుమ

హంసలా ప్రవహిస్తూ!

అంతలో ఎగసిపడి
 ఎక్కడో అదృశ్యమైపోయి
 హేమాగ్ని కుండం నుంచి వలె
 ఆవిర్భవించిం దొక దివ్య కన్యగా!

సజల నేత్ర సమాదర్శంలో
 విశ్వరూప ప్రతిబింబం!
 ఎంత చక్కని కల!
 కల చక్రిలిగిలి పెట్టగా,
 ప్రతిమా రూపం చలించి,
 రెప్పవేసి చూశాను నేను!

ఆశ్చర్యం!
 ఎదురుగా ఎవరు?
 నా ప్రతిమా రూపంలో
 నిక్షిప్తమైన శిల్ప సౌందర్యాన్ని పరికిస్తూ
 ఆనందిస్తున్న ఆ దివ్య కన్య!

ఆ నీవు!
 అద్భుతపడి
 నిగ్రహించుకొని,
 నీ ఆనందం కోసం
 మళ్లీ ప్రతిమనై పోవాలని,

మరచిపోయి
 కళ్ళు మూసేసుకొన్నాను వెంటనే!
 కాని-
 కనిపెట్టేశావు నీవు!
 నా పొరపాటే
 అదృష్టదేవత కరుణా కటాక్షమయింది నాకు!
 నా కలలోని నిన్ను
 తెచ్చి నా కర్పించింది వైనతేయం!

నా ఆనందోత్పల్ల హృదయం!
 ఆలయ కల్యాణ మంటపంలో
 ఒకటే తీర్థ ప్రజ!
 బీచిత పుణ్యక్షేత్రంలో
 నీవూ, నేనూ!

మంత్ర బలం

కో - అన్న ఒక్క అక్షరంతో
 ప్రకృతీకే పులకాంకురాలు మొలిపించి
 పువ్వులు పూయించేస్తున్నది కోకిల !
 ప్రియా - అన్న రెండక్షరాలతో
 అద్వైతాన్ని ద్వైతంగా మార్చివేసి
 ఆనందాన్ని సృష్టించాను నేను ఆ పూలనిండా !

ఆనందం బ్రహ్మ-అది నాదం,
 నాదానికి రూపం అక్షరం,
 ప్రతి అక్షరం బీజాక్షరమే
 ప్రతి మాటా మంత్రమే, మనిషికి!
 తెలిసి తెలివిగా వాడుకుంటే
 అక్షరాలే అక్షరలక్షలు పండుతై!
 మాటలే మాణిక్య వీణ లవుతై!
 బెడిస్తే - కన్నున లేస్తే అవే మిన్నాగులై!

కనుక, ప్రియతమా! ఇవిగో
 ఆనందసుధా నిక్షేపాలు, పూలు!
 మాధుర్యం నింపుకో బ్రతుకు నిండా,
 మంత్రముగ్ధం చేసెయ్యి జగత్తు నంతా!

అర్థంలేని రఘుంకార మాత్రంతో
 అల్పకీటకమే సుందర పతంగ మవుతున్నప్పుడు
 అర్థంగల మాటల మంత్రబలంతో
 అర్థాంగం ఎందుకు లభించదు నీకు ఐశ్వర్యంలో?
 ఎందుకు మారదు లోకం?
 ఎందుకు చేరదు గమ్యం?

గాలి పటం

గాలిపటం వదులుతూ మైదానంలో నిలబడ్డ నీకు
 అది ఎంత ఎత్తుకుపోతే అంత సంతోషం కదూ?
 గాలి చాలకో, వీలు చాలకో అది గిలగిల కొట్టుకొంటుంటే
 గిలగిల కొట్టుకోదా ప్రాణం నీకు కూడ?
 చల్లని గాలివాటుకు చేపలా ఎదురెక్కుతూ,
 వింటి కొలను నాచు నీటిలో మునకలు వేసే

కలుష కన్నెలతో దోబూచు లాడుకొంటూ,
 పైకిపైకి పోతున్నది గాలిపటం!
 ఇదేదో మీనరాజు మనుకొని
 రేవతి కన్నుకొట్టిందో యేమో,
 ఇదే తన పతంగ నామసార్థక్యం కోసం
 గరుడముండలంపైకి దాడి తలపెట్టిందో యేమో !
 ఏది ఏమైనా కానీ-

పోనీ దాన్ని పైకి! ఇంకా పైకి! మరి పైకి!
 నీ చేతిలో దారం వున్నంత మేరకు!
 గాలి అందుకొని, వాలు జోరైనప్పుడు
 దారం బిగించి పట్టుకు, తెగిపోగలదు గాలిపటం;
 తెగిపోతే, మరి నీకు దక్కదది!

గాలిలేక పడిపోతుంటే
 చుట్టుకో దారాన్ని, చేదుకో గాలిపటాన్ని!
 చేతిలో దారం వున్నందుకు ఫలం
 గాలిని బట్టి పటాన్ని ఆడించడమే!
 చీకటిపడ్డా, ఆట ముగించకు,
 అది నీ హృదయాన్ని వెన్నెల తారల కందించే సూత్రధారిణి!

హేతుభూతం

మల్లెపూల లోకి

మందార గంధం ఎలా వచ్చింది?

మామిడిపూల గెలలు

మద్యవాసన కొడుతున్న వేమి?

వేపపండుకు తీపి,

చెరకు రసానికి వగరు,

ఎలా వచ్చాయి?

ఎవరివి, నాయనా, ఈ ప్రశ్నలు?

నానా సూన సువాసనా రుచులతో ఆనందించే

సారంగ చక్రవర్తివా, నీవు?

హాఠి - భగవంతుడా!

సిగ్గెందుకు లేదయ్యా నీకు, ఈ ప్రశ్న అడగడానికి?

ప్రణయ తపఃఫలం

నలిగిన మల్లెపూలను

కురుల నుండి విదల్చివేసి

మాసిన వెన్నెల చీరను

విప్పి పారవైచి

సహజ రాగ సుధా సరస్సులో

స్నానంచేసి

చిరునవ్వు సంజ దీపం వెలిగించి

బడా చుక్క కుంకుమ బొట్టురో

గుబగుబ లాడుతూ

ఉదయినీ దేవిలా

వచ్చి

నా ముఖమా చూశావు?

నా పొదాలనా స్పృశించావు?

నా గుండెలకా హత్తుకుపోయావు?

సౌందర్యాగ్ని మధ్య నిల్చి

అంత ప్రణయ తపస్సు చేసి

దివాలదైవ పీఠంపై నీవు నిల్చుకొన్నది

సన్నేనా?

నీ-నా

ఊహ ఉత్తరలా ఉదయించింది
కోర్కె కొంజిగురై పులకించింది!
మాట పాటలా పరిమళించింది
మనసు తోటలా కువకువ లాడింది!
చూపు తూపులా గ్రుచ్చుకొన్నది
నిగ్రహం రెండుగా విచ్చిపోయింది!
నోరు నిప్పులా కరిచి
హృదయం వెన్నలా కరిగింది!
కౌగిలి కల్యాణ మంటప మయింది
శరీరం హారతి కర్పూరమై వెలిగిపోయింది!

నాకు తెలుసు

సన్నితగా రసభావోన్మత్తుణ్ణి చేసిన
 అపూర్వ సౌందర్య సుధావారాశివి
 నీ వెవరో నాకు తెలుసు!

అలనాడు పరమశివుణ్ణి వెంటబడజేసుకొని
 మనోవిరధుణ్ణి చేసి యేడ్చించిన
 విశ్వమోహినీ పశ్చాద్విరహ తాప కణం నీవు!
 నా అనంత జననాంతర సువాసనా పటలికి
 ఆలంబనమై వికసించి గుబాళిస్తున్న
 ఉషకిరణ రజోరజిత రాజీవనీ రమ్యువు నీవు!
 చిరునవ్వు దీపం పెట్టి,
 గిల్లి జ్ఞాపకం చెయ్యనువసరం లేదు-
 నీ వెవరో నాకు తెలుసు!

నా చీకటి

చీకట్లో దారీ తెన్నూ కానక
 నే నలానే నిలబడిపోయి నప్పుడు,
 నా చుట్టూ వెన్నెల కాయవచ్చిన
 రాధా పూర్ణిమపు నీవు!

వచ్చని నీ పూర్ణ చంద్రవదన బింబం
 నా తుపఃఫలంలా
 అమృతరసం చిప్పిలుతూ
 నా పెదవుల కందినప్పుడు,
 కన్యక చేతి మల్లెపూల పొట్లం పిగిలి
 రోదసినిండా చెల్లాచెదరు కాగా
 విశాఖా గుళుచ్చం నీ జటలో వ్రేలుతూ
 నా ముఖంపై గుబాళించి నప్పుడు,
 ఏదో మహేంద్రజాలంలా
 నీ వెన్నెల నేను కాస్తున్నప్పుడు,
 అప్పుడు తెలిసింది నాకు
 నాకు అదృష్టమై నిన్నిచ్చి నట్టిది
 నా చీకటే అని!

సత్యం-శివం-సుందరం

తలనిండా మల్లెముగ్గులు పెట్టుకొని,
 సుదుట విదియ జాబిలిని దిద్దుకొని,
 కన్నులలో నల్లకల్వలు వికసించి
 వాల్చాపుల మదిరాధారలు నిండి
 సోకిన నెలవుల నెల్ల
 మైకంలో ముంచివేస్తుండగా,
 కపోలాలు ఎర్రగులాబీలై
 వాంఛా మాధుర్యాలను గుబాళిస్తుండగా,
 నిలువెల్ల వెన్నెల కాస్తూ
 మోహినీ మంత్ర దేవతవలె వచ్చి
 ఎదుట నీవు నిలబడ్డప్పుడు-
 నీ దరుహాస రుచి కంటె సుందరం
 నీ అనురాగ వీక్షణ కంటె శివం
 నీ ఆనంద రూపం కంటె సత్యం
 ఏముంది నాకు జగత్తులో?
 నీవు తప్ప-
 ఏమున్న దింక జగత్తు మాత్రం?

సమస్తం నాదే

పూచే ప్రతి పువ్వు నాదే!

పాడే ప్రతి పాటా నాదే!

మెరిసే ప్రతి మెరుపు నాదే!

కురిసే ప్రతి జల్లా నాదే!

సుధాకరుని వెన్నెల పానశాలలో

మైకంలో మునిగివున్న నాపై

అమాంతం గాఢంగా వాలి

ముద్దులతో గ్రుచ్చెత్తి

గుండెలకు హత్తుకొన్న నీలో

పొంగే శృంగారం అంతా నాదే!

పొదిగే మాధుర్యం సర్వం నాదే!

నేను కానిది సమస్తం నాదే!

పూర్ణ విభూతి

నిన్ను ముఖాముఖి దర్శించిన భాగ్యవంతులకు
 కోటి సూర్యప్రభవు నీవు!
 నిన్ను వెనుక నుంచి చూచిన సన్యాసులకు
 నిర్వికల్ప సమాధివి నీవు!
 నిన్ను ప్రక్కల నుంచి మాత్రం తొంగిచూచిన విజ్ఞులకు-
 ఊర్వశివో, మహాంకాలివో నీవు!
 నాకు మాత్రం
 ఉభయ సంధ్యా దినారాత్ర సంపూర్ణమైన
 పరిపూర్ణ మధుర మూర్తివి నీవు!
 రమ్యరాధా రాకాసుధార్ఘురివి నీవు!
 ప్రేయసివి నీవు!

ఉగాది పచ్చడి

ఎందుకలా ముఖం చిట్టించావు, దేవీ?
 ఉగాది పచ్చడి చేదుగా వున్నదనేనా?
 ఏడుస్తూ ప్రారంభించిన మన యాత్రను
 నవ్వుతూ ముగించవలసి లేదా మరి?
 ప్రతి ఉగాది మన పుట్టిన రోజు పండుగే!
 చేదును విరిచి తీపిని సంచితం చేసే పండుగ!
 ఎంత చేదువుందో మన అభిరుచిలో
 ఎంత తీపి బాకీపడ్డామో వసంతుడికి!
 వాయిదా మొత్తం
 కాస్త ఎక్కువగానే చెల్లిస్తాం!
 తీసుకో మరి కొంచెం పచ్చడి!

పల్లెరుకాయల పండుగ

అడుగడుక్కీ ఏవో సమస్యలు
 కసుక్కున గుచ్చుకొంటున్నై!
 నవ్వుతూ పోతున్నావు నీవు,
 నీకు బ్రతుకొక పల్లెరు కాయల పండగ!

భరించలేక త్రొక్కినలాడుతున్న కొలదీ
 మరీ కంపల్లో ఇరుక్కుపోతున్నాను నేను!
 నిజంగా, నా ప్రక్క నీవు లేకపోతే
 పండక్కి, పల్లెరు కాయకీ
 సంబంధం తెలిసేది కాదు నాకు!
 విఘ్నాలకు కూడ ఒక ఈశ్వరుడు మనకు!
 సర్వాలు కంటమాలలు అతడికి!
 నీ వెనుకనే వస్తున్న నాకు
 భయం ఎందుకులే, పద!

ఒక జత దుస్తులు

పులిలా శాలువా కప్పుకొంటే పండితుడు,
 ఈత రుప్పలా తలపెంచుకుంటే కవి,
 చెక్కిన శిలలా సూటు వేసుకొంటే అధికారి,
 తెగిన గాలిపటంలా తోకజాడిస్తే ఆగమ్యకాకి!
 పంచె కడివే పురుషుడు,
 చీర కడితే స్త్రీ!

మనుషుల్నీ మనస్తత్వాల్నీ
 వేషం చూచే పోకొల్చుంటాం తరుచు!
 ఈ వేషాలు మనం వేసుకొన్నవి
 ఈ దుస్తులు మనం మార్చుకోగలవి!

పరమేశ్వరుడే మనకిచ్చిన దుస్తులు శరీరాలు,
 ఉద్రేకుపడి మాపుకోకు వీటిని!
 జాతికొక జత మాత్రమే ఇవి,
 భద్రంగా వుండనీ మన జతను,
 ఈ మంజు వనంత మంజూషలో
 ఈ కర్పూర గుళికా చంద్రికా సువాసనలలో
 చలువ మడతలు చెరగకుండా!

మన కథ

ప్రతి జీవితమూ ఒక కథ
 చిన్నదో, పెద్దదో
 సుఖాంతమో, విషాదాంతమో
 ప్రధానమో, అప్రధానమో
 ప్రతి జీవితమూ ఒక కథ
 ప్రతి గృహమూ ఒక నాటకరంగమే!

అనుభూతి చాలని వాళ్ళు
 ఆనంద పరివ్రాజ్ఞులై
 సంపూర్ణ జీవిత కథనాలను
 చదువుతారు పుస్తకాలలో
 వింటారు రేడియోలలో
 చూస్తారు వెండితెరలపై
 చిత్రించుకొంటారు మనఃఫలకాలపై
 గుండెల్ని పూడ్చుకొంటూ
 తరిస్తూపోతారు ముందుకు!

తమ అనుభూతిలో తాము
 తల ముస్కలైన వాళ్ళు
 ఆనంద పారవశ్యంలో
 పారవశ్యం చేరినవాళ్ళు

అంతర్ముఖులై
 ఆత్మైక్యం పొందినూళ్ళు
 మనలా వుండిపోతారు
 ఒకరిలో ఒకరై-
 ఏకాంతంగా
 ఒక మహాకావ్యంగా!

కాటుక కలలు

చెడ్డకల ఏదో వచ్చిందని
 కలగి కన్ను లొత్తుకుంటున్నావు నీవు,
 ఒక పాడు కర్మ కలలోనే తీరిపోయిందని
 ఆనందంగా వుంది నాకు!
 తడిసి తేరుకొన్న
 ఆ పద్మదళాలే చెపుతున్నై సత్యం!

సుఖ స్వప్నం వచ్చినప్పుడే చింతపడతాను నేను
 అంత సుఖం స్వప్న మాత్రమై పోయిందే అని!
 జన్మలుగా రూపుకట్టడానికి చాలని
 పురా సుకృత దుష్కృత కర్మలు
 నవ్విందో, ఏడ్చిందో పోతాయి కలలోనే
 ఇంటికి అతిథులుగా రాలేని దొంగల్లా!
 లేక - వెన్న దొంగల్లా!

ఎంత భీకరమైనట్టినా సరే
 పురాకృత దుష్కర్మల దోషాలన్నీ కలలైపోయి,
 ఎంత చిస్పదైనా సరే సుకృతం
 వాస్తవంగా
 ఒక్క మల్లెముగ్గా నైనా
 వికసింప జేయగలిగితే నన్ను!

నీ జటలో నా చిరునవ్వు
 నీ పెదవిపై జిగేలు మనదా?
 సంసారం దుఃఖసాగరం కాక
 ఆనంద సుధాకరమే కాదా?

శివలింగం

ముద్దరాలైన మాధవీ లతిక
 మామిడిని ముద్దుముద్దుగా పెనవేసికొని
 పెనుజొంపమై ఆక్రమించి
 పువ్వులతో నింపివేసింది చెట్టంత చెట్టును !
 తనను అనుభవించడానికి పిల్చిన తేటిని
 తానే అనుభవించసాగింది పద్మం-
 మునిమాపు వేళ. సందెవెన్నెల దుప్పటి క్రింద,
 వెచ్చని తన కౌగిలిలో బిగించి వేసుకొని !

మలయానిల కుమారుల ముఖాలపై
 మంజీరాలు శింజించే మేఘమాల
 ఉజ్జ్వలమై విజృంభించి, విరుచుకుపడింది
 సభోమంచంలో జ్యోతిర్దేవదేవునిపై !

చంద్రశేఖరు జటాజూటం నుంచి జారిన గంగ
 ఉద్రేకంతో పరమవేగం పుంజుకొని
 మహాసముద్రుణ్ణే ముంచివేసింది!
 ఉప్పునీరు చప్పనీరై పోయింది!

పరాపర పరాంకోటి కోటిశ్వర భీమశక్తి
 ప్రకృతే పరాక్రమణ కాంక్షతో పై కొన్నప్పుడు
 పరమ
 శివుడైనా ఏం చెయ్యగలడు-
 శివలింగమై నిల్చిపోక?

తరుణోదయ వేళ

పాత్ర ఒకటి చేతుప్పుచ్చుకొని
 కొంచెం పాలకోసం ఎన్ని కొట్టాలు తిరిగానో!
 పాత్ర నిండా పాలు నింపుకొని
 రవంత చక్కెర కోసం ఎంతగా చెమ్మట్టోద్దానో!

నా నీడే ఒక అంధకార గాఢ నిశీధమై
 న న్నావరించుకొని కూర్చున్న దింతకాలమూ!
 తలనిండా పువ్వులు పెట్టుకొని
 నల్లకల్పల పట్టుశాలువా కప్పుకొని
 వెన్నెల విరజిముక్తాంటూ వచ్చావు నీవు-

వగలు పూలకన్నెల రంగులకు బెదరి
 రాత్రి బైలుదేరిన కాముని పున్నమిలా!
 ఏ కళాతారల విశ్వవర్షటన దళానికి
 నాయకత్వం వహించావో నీవు ఇన్నాళ్ళూ!

పూలు పూలగుత్తులు, ఒక్కొక్కటే వాడి రాలిపోతున్నా
 క్రొత్తవి ఎప్పటికప్పుడు పొటమరించి వికసించగా,
 తనను తానే నాకికొని పూరుతున్న
 జాబిల్లి చక్కెర బిళ్ల నీ సిగపూవున వుండగా,
 నీ పాదుపద్మాకరమే క్షీరసాగరమై

కెరబాలు వేసుకొంటూ నీ వెంటరాగా,
నా కుటీరాన్నంతా పరిమళంతో నింపావు నీవు!
నా బ్రతుకునే మాధుర్యంలో ముంచావు నీవు!
అవును-

నీ వొక్కసారి అనుకోవాలే గాని,
ఏ యెడారి సస్యశ్యామలం కాదు?
ఏ నిశీధం వెన్నెలతో నిండదు?

పూర్ణిమ కేసి

చీకట్లో చీకటి ప్రోవు ఆ మైలురాయి!
అది కాలాన్ని దూరమానంలో కొలుస్తూ
శతాబ్దాలుగా నిలబడివున్న దక్కడ!
ఏమిటి వెతుకుతున్నావు దాని నొసట!

ఎంత దూరం వచ్చావో
గమ్యం ఇంకెంత దూరమో
తెలుస్తుందా అక్కడ?
అక్కడండేది
దాని నుదుటి వ్రాత,
నీ నుదుటి వ్రాత కాదు!

చీకట్లో వెన్నెల ప్రోవువు నీవు,
నీ నుదురు శుక్ల విదియ,
ఎంత దూరం వచ్చావో
గమ్యం ఇంకెంత దూరమో
చూచుకోవలసినవాడు చంద్రశేఖరుడు!
నీ విక లేచి పద!
మన వచ్చే మజిలీ చైత్ర పూర్ణిమ!

భరించగలను

ఎంత ఉక్కగా వుంది!
 చల్లని నీ నిట్టూర్పు సువాసనల ముందు
 ఇదేపాటి బాధ?
 ఎడతెరిపిలేని ముసురుగా వుంది!

నీ వలపు వెల్లడలో తలమున్కలుగా ఈతకొట్టే నాకు
 ఇదొక వరప్రసాదమే కాదా?
 అబ్బ-ఎంత చలిగా వుంది!
 నీ వెచ్చని కాగిలింతలో
 నుసినుసి అయిపోదా ఇది?

ఎంత నీరసంగా వుంది!
 నీ చిగురు మొగ్గల మొనల ఉత్తేజపు ఇంజెక్షనులకు
 కరిగి చక్కాపోదా జడత్వం?
 నిదా ఘామధ్యం దిన పంచాగ్ని జ్వాలలు
 ప్రళయ భీకర వజ్రావహాస కశాఘాతలు
 హిమంత నిశీధాంతర హిమవచ్చిత మరుత్తులు
 ఎన్నైనా సహిస్తాను నీ కోసం!

సర్వబాధా నివారిణీ ప్రేమసుధా గుళికు నీవు
 సర్వశ్రియంకరీ శాంకరీ కృపాదరశ్మేరం నీవు
 ఎన్నైనా భరిస్తాను నీ కోసం!
 ఏమైనా త్యజిస్తాను నీ కోసం!

ఉభయ సంధ్యామూర్తి

ఉత్సాహంతో లేచి
 ఈలపాట పాడుకొంటూ
 తువారు భుజంపై వేసుకొని
 తూర్పువాకిలి తెరిచాను నేను!
 చెదరిన తల ముడుచుకొంటూ
 నవ్వుతూ స్వాగత మిచ్చింది నాకు
 ఉషకాంత!

అలసటతో లేచి
 నిట్టూర్పులు విడుచుకుంటూ
 చెమ్మట తువారు పంచకు వినరి
 పడముటి వాకిలి తెరిచాను నేను!
 వేసుకొన్న జారుముడిలో
 మల్లెమొగ్గలు తురుముకొంటూ
 జాలిగా దగ్గరకు తీసుకొన్నది నన్ను
 సాయంసుందరి!

ఆ మూల పుష్పం

వేరు లేకుండా పువ్వులేదు,
 పువ్వు లేకుండా వేరుంది!
 ఆధిక్యత వేరుదే,
 గౌరవం పువ్వుది!

పువ్వు-వేరు-
 రెండూ రెండు కొనలు,
 ఏదో ఒకటి
 ఏదో ఒక కొన కాయక తప్పదు!

పువ్వు వేరైతే
 వేరులా పోషణభారం వహించాలి!
 వేరు పువ్వువైతే
 పువ్వులా లోకాన్ని మోహింప చెయ్యాలి!
 అదీ ఇదీ, ఇది అదీ అవుతునే వున్నైగా?
 పనినిబట్టి విలువ,
 స్థానాన్ని బట్టి పేరు,
 వ్యక్తిత్వాన్ని బట్టి సాఫల్యం!

ఎందుకు మరి ఈ
 అధికత్వాల్పత్వ వ్యర్థ కురుక్షేత్రం!

విలయ వైభవం

మల్లెతీగ పూయక
 పూతగురించి చెప్పతోంది!
 కోకిల పాడక
 పాట గురించి ప్రసంగిస్తోంది!

మామిడి కాయక
 కాపు గురించి వాగుతోంది!
 మేఘం కురియక
 వానగురించి మాట్లాడుతోంది!

అగ్ని మండక
 మంట గురించి ఉపన్యసిస్తోంది!
 అన్నం అరగక
 అబ్జీర్ణ గీతాలు పాడుతోంది!
 విజ్ఞాన యుగం!

విలయ వైభవం! హద్దుల్లేవా?

తన దొడ్లోనే తప్ప

మరెక్కడా పుప్పులు పూయ వంటున్నాడేమిట తడు?

తనకు పెట్టిన తోటలో తప్ప

రుచిగల పండ్లు పండనే పండ్లుట!

అహంకారానికి

హద్దు లేవల్లే వుంది!

పుల్లయ్యలాంటి అవతారపురుషుడు

క్రింద నుంచి ఎలా పుడతాడు (ట)!

తాను తింటున్న ప్రతి దుంపా

ఇంకా క్రింద నుంచే పుడుతున్న దంటే

ఆశ్చర్యపోయి

ఆహారం మానేశాడు మొన్నటి నుంచీ!

అజ్ఞానానికి

హద్దు లేవల్లే వుంది!

పాదపూజలూ, పరమాన్నాలూ లేకపోతే

క్షణం బ్రతకలేని ఆసన్యాసి

వేదాంతం ఉపదేశిస్తున్నాడు, చూడు!

అందుకే ఆ మాగాణి సుక్షేత్రం

“మొట్ట” అయి పూరుకుంది!

అనాచిత్యానికి

హద్దు లేవలే వుంది!

గుడి చుట్టూ ప్రాణాచారం పట్టే భక్తులు

పుణ్యం కోసం విసిరిన గింజలతో

ప్రాద్దులు పుచ్చుకొంటున్న ఆ పావురం

ఎత్తున ఎక్కడో గోపురంపై కూర్చుని,

వాళ్ళంతా తన నీడలోనే బ్రతుకుతున్నారని

సూర్యుడితో చెపుతున్నది, విను!

అసంస్కారానికి

హద్దు లేవలే వుంది!

చీకటిలో ఎవరు?

చీకట్లో ఎవరు నీవు?

దైవానివా? దయ్యానివా?

అదృష్టమనా? దురదృష్టమనా?

చీకట్లో ఎవరు నీవు?

నీ గుండెలోది కరుణమా? ద్వేషమా?

నీ చేతిలోది బార్పిలైటా? పిస్తోలా?

కాలవృత్తం ఇరుసుపై

పూర్ణవ్యాసం నా విహార భూమి!

చీకటి ఎంత విస్తరించినా

సరాసరి లెక్కకు

సగానికి మించదు గద?

అంధకారం ఎంత దట్టం అయినా

కళ్లు మూసుకొన్నప్పటి స్థితి కంటె

గాఢతరం కాదుగద?

గతం ఒక చీకటి భూతం!

ఏం జేస్తుందది నన్ను?

భవిష్యత్తు ఒక తమో విమోహిని!

నమ్మడం ఎలా దాన్ని?
 వర్తమానపు వ్యాస భూమిలో
 చీకటి పాలిమేరల నడుమ
 వెలుగు పొడుగునా
 ఇటూ అటూ కేరంతొక్కూతూ

గతం నుంచి నవజీవనాన్ని
 భవిష్యత్తుకు తోడిపోస్తున్న
 నిత్యకృపీఫలంశ్చి నేను!
 బెల్లిస్తున్నావో, బెదిరిస్తున్నావో నన్ను?

చీకట్లో ఎవరు నీవు?
 అంతా కనిపిస్తున్నట్టే వుండి
 ఏమీ కనిపించని చీకట్లో
 ఎవరు నీవు?

ఉన్న అందాన్ని చెరపకు

కరుణామయ ప్రణయశీల శైతల్యతకు
మధురాక్షర గాన పరా కోకిలలకు
ఆకరమైన సుందర సహకార వల్లిచే
పూజకు తెల్లగన్నేరు పూలు పూయించానని
గర్వపడుతున్నావా?

మంచి తోట మాలివే నీవు

కాని-

తోట యజమానివి కావు!
కుహూ కుహూ మధుర మణిత స్వరాలకు
పునరుజ్జీవన సుధాకర రుచులకు
ఆకరమైన వసంత కోకిలచే
మూకలో కాకిగోల చేయించానని
గర్వపడుతున్నావా?

మంచి బీవలక్షణ పరివర్తక శ్రేష్ఠుడవే నీవు,

కాని-

లోక కల్యాణ కళాభిజ్ఞుడవు కావు!
అందాలు పనికిమాలిన వనీ
రసాలు లగ్నరీలనీ
మధుర భావాలకు మార్కెట్టు లేదనీ

అందుకని-

సమస్త రసభావ సౌందర్య నందనాలను

ఎక్కడి కక్కడ నరికిపారవైచి

పొగ తోటలు పెంచుతున్నాననీ-

గర్వపడుతున్నావా?

సరస్వతికి సర్పు దుస్తులు కుట్టించే

మరుని చేతికి మరతుపాకి అందించే

మంచి లొకికుడవే నీవు!

కాని-

లేడు - ఉన్నాడు

అమావాస్య
 గాఢాంధకారం!
 చంద్రు డేమైపోయాడో!
 ఏమైపోతాడు? ఉన్నాడు!
 ఉన్నాడా? ఏడీ?

లేడే! లేడు!
 లేడా?
 ఉన్నాడు! ఉన్నాడు!
 ఎక్కడ?
 శుక్లపాడ్యమి చరణ మంజీరమై!

కృష్ణ చతుర్దశి శిరోభూషణమై!
 కాలభామిని కంఠదేశంలో
 రేచుక్కల పమిలె క్రింద!
 రాకానాయకుణి యుక్త మాణిక్యహారం
 వెనక ముడిగా!

ఎలా చూడడం వాణి?
 శుక్లా కృష్ణల రాసక్రీడలో!
 మృత్యువును జయించిన మరుక్షణం!

గీతా రహస్యం

వానగాలుల వాల్యాపులలో
 అలలు అలలుగా వయ్యాలాలు పోతున్న
 పరిచేల గట్టన, బీరపువ్వులా
 ఎవరు బాలా, నీవు?

చీకటి పచ్చగడ్డిని కోసి
 వేగుచుక్క గడ్డి గంపలో కూరుతున్న
 ఉషకన్యలా ఎవరు నీవు?

అలనాటి అప్పరసలు
 అంతఃపుర కాంతలు
 అనూర్యంపశ్యలు
 పరదాలలోని మచ్చు బొమ్మలవలె
 ఆకుల బనిపి క్రింద గరికపోచలవలె
 పాలిపోయిన అందాలు నీ ముందు!

పాతవీణకాయ పచ్చడి నంజుకొంటూ
 చప్పిడి పథ్యంచేసే మా ఛాందస సాహిత్యకులకు
 నీ సౌందర్య రుచులు నిషిద్ధాలైనై!
 ప్రకృతిసిద్ధమైన నీ మధుర జీవితం
 రేజీకటి అయింది వారి కళ్ళకు!

వాసకోయిల గుర్తించకపోతే
 వసంత వనం వికసించదా?
 అనాసక్త చిత్తంతో
 అందాలు పరిమళించగా
 గోదావరి పంటకాల్వలా
 ఏదో యీలపాట పాడుకొంటూ,

ఎదర నా ఉనికిని కూడ గమనించక
 ఏకాగ్ర మనస్కృతతో
 నీ పని నీవు చేసుకొంటూ పోతున్న
 గోపాలకృష్ణుని గీతారహస్యం నీవు!
 ప్రజ్ఞాన రత్న జ్యోత్స్నవు నీవు!

వెతక్కు దేన్నీ

వెతక్కు దేన్నీ,
 ఎదురుచూడకు ఎవరికోసమూ,
 నీవు వెదికేది నొన్నే!
 నీవు ఎదురుచూచేది నీ కోసమే!

దేన్నో వెదకి వెదకి
 నిరాశతో మరణించారు వేదాంతులు!
 ఎవరికోసమో ఎదురు చూచి చూచి
 నిస్పృహతో కన్నుమూశారు భక్తులు!

మేకపిల్లను మెడలమీదే పెట్టుకొని
 ఊరంతా వెదక్కు వెరిగా!
 నిన్ను నీవు తెలుసుకొన్నప్పుడే
 నన్ను నీవు కలుసుకోగలవు!

ఆ నేను నీ ప్రతిబింబాన్నే!
 నీ మనఃఫలకంపై చిత్రిత మవుతున్న
 శతకోటి కోరికల విశ్వరూపాన్నే!

అందుకని-

వెతక్కు దేన్నీ,
 ఎదురుచూడకు ఎవరికోసమూ!
 నిన్ను నీవు కలుసుకో!
 ఆ నీవే నేనని తెలుసుకో!

అహం-కారం

గాలిగోపురం శిఖరం నుంచి
 గుడి శిఖరం చూస్తున్న పాపురంలా,
 నా ఉన్నతికి నేనే గర్వపడి
 గాలిలోకి విగిరిపోయాను నేను,
 మొత్తం క్షేత్రమే
 నా వెంట పడుతుందన్న అహంకారంతో!

మేఘాల వెల్లువలలో
 పల్లిటీలు కొట్టుకొంటూ,
 పాలకడలి ఆవిరులపై
 ఇడ్డీలా వుడికిపోతూ,
 ఆకాశగంగలో పడి కొట్టుకుపోయి,
 నెలవంక గూట్లోకి చేరాను చచ్చి,
 బ్రతికిన జీవుడితో!

నేను వదిలివచ్చిన చిన్నగుడిలో
 శివుని సిగలో
 ఒక వెండి బడపిన్ను మాత్రం
 ఈ నా నెలవంక గూడు!
 నా “అహం” అక్కడే దిగడిపోయింది!
 “కారం” కరిగి కన్నీరై ప్రవహిస్తున్నది!

ఇంట - బైట

ధర్మభారంతో నడుంపంగిన కర్మదేవతలా
 వచ్చాడత దింటికి,
 బరువు దించి, చెమట తుడిచి
 శ్రమను పంచుకొన్న దతడి అర్థాంగి!

ఉన్నదేదో తిని,
 చిన్న పిల్లకు కథలు చెప్పి,
 కాంతను తృప్తిగా నిద్రపుచ్చి,
 మేను వాలాడతడా ప్రక్క!

సామాన్య డతడు!
 సంసార సాగరుడతడు!
 ఆ యింటి బైట అరుగు మీద
 నిద్రపట్టక కొట్టుకొంటున్నా డొక యోగి!

ఆహార నిద్రా మైథునాలు
 పశుధర్మాలని విసర్జించి
 తెలియనిదాన్ని దేన్నో అన్వేషిస్తూ
 తెల్లవార్యేశాడతడు బ్రతుకును!
 గృహమొక అజ్ఞానపు గూడని
 సన్యసించి పోయాడత డెక్కడికో!

అరణ్యాలు, పర్వత పంక్తులు,
 గ్రహాలు, గ్రహకూబాలు,
 నక్షత్రాలు, నక్షత్ర కుటుంబాలు!
 భూమ్యాకాశాలలో ఏక్కడికెళ్ళినా,
 వెలు గెక్కడ వుంటే అక్కడ
 మళ్ళీ మరొక కుటుంబం!

వెళ్ళేకొలదీ గహనం!

వెతికేకొలదీ శూన్యం!

యౌవనం, సౌందర్యం, కళ, ఆనందం
 మనిషికి పరమేశ్వరుడిచ్చిన సమస్తం
 పోగొట్టుకొని వచ్చి కూలబడ్డా డతడు
 ఆ యింటి బైట అరుగుమీద-

ఆకాశం మల్లెపందిరి నిండా
 విరబూచిన మొగ్గల మిలమిలలు
 పరమపురుషుడు ధాత్రీదేవి వంక
 కనుగొట్టుతున్నట్లున్నాయని విసుక్కొంటూ!

ఇంట-

జ్ఞానతేజం ఘనీభవించిన దీపం వెలుగులో
 గాఢ సుషుప్త్యానందస్థితి!

బైట-

అనంతత్వ మాయామయ నభ స్తమోవాగురలో
మనోహంసీ గిలగిలావస్థ!

ఇంట అజ్ఞాని, బైట జ్ఞాని లోకదృష్టికి!

బైట అజ్ఞాని, ఇంట జ్ఞాని బ్రహ్మదృష్టికి!

తారతమ్యం

ఏవగించుకోకు గొంగళిపురుగును చూచి,
 దాని హృదయం బంగారు రెక్కల స్వేచ్ఛా వైభవం!
 ఉబలాటపడకు వెండిలా మెరిసే కుబుసం చూచి,
 దాని అంతరంగం భయంకర విషాహిని!

ఆశించకు మెరుపుకన్నె వలపు కౌగిలి కోసం,
 దాని స్పర్శే విడిపించుకోరాని యమపాశం!
 ఈసడించకు వాకిట్లో బంతిపువ్వు మూగి నవ్వును
 అది నీ కోసమే పూచిన పురాకృత పుణ్య సర్వస్వం!

నిన్నూ అంటారు

శకుంతలకు తల్లి

భారతజాతికి మూలజ్యోతి

మేనక నేమన్నారు?

కాలిదాసుని కవితాప్రభ

మాను ప్రకృతికే ప్రణయపీఠం

ఊర్వశి నేమన్నారు?

“లంజ” అన్నారు!

రాధ నేమన్నారు?

కృష్ణఫరమాత్మకు జీవాత్మ

సర్వాద్య, సర్వపంద్య, పరాత్పరతర

శ్రేయః కేంద్రానికి ప్రేయః పరిధి

ఆరాధన కధిదేవత

రాధ నేమన్నారు?

“స్వైరిణి” అన్నారు!

గంగాభవాని నేమన్నారు?

ద్రౌపది నేమన్నారు?

సీత నేమన్నారు?

అనార్యలి నేమన్నారు?

రంగాజమ్మ నేమన్నారు?

నిన్న మొన్నటి యెంకి నేమన్నారు?
ఎన్నెన్నో అన్నారు పిచ్చిగా!

నిన్నూ అంటారు, శ్రావణీ!
దీర్ఘ వినీల కేశ సౌభాగ్యాన్ని
నా చిదాకాశం నిండా విరజిమ్మి,
మెరుపుచూపుల జడులు విసురుతూ,

అలల అందెల ఆటలతో, పాటలతో
నా తనువున పులకలు పండిస్తూ,
లోకానికి ముసురు ముసుగై, విసుగై,
నా హృదయ పయోధిపై పొంగిపోలే నిన్ను
నిన్నూ అంటారు లోకులు
వట్టి “బురద” అని!

అనూయతో, అసహనంతో
తమకులేని అందం, చందం, ఆనందం
నీకున్నదన్న యేడ్పుతో
నిన్నూ అంటారు, కానీ-
పడ్డవాళ్ళు చెడ్డవాళ్ళు కారెప్పుడూ,
పడేవాళ్ళే తారలు చరిత్రలో!

ప్రణయం వనిత్రం ప్రకృతికి!
ఆనందం అమృతం జీవితానికి!

జీవిత స్వరూపం

జీవితం ఒక నిత్యనవోద్యానం కాదు,
 అనుక్షణం మారే మహారణ్యం అది!
 అక్కడ కేవలం మోదుగులే మోసులెత్తవు,
 వ్యాఘ్రు వడనాలు కూడ విస్ఫారితై!

కోకిలలు మాత్రమే కాదక్కడ,
 రాబందులున్న వుంటై!
 నీవు గులాబివైతే పరిమళించు
 మామిడివైతే ఫలించు

కోకిలవైతే పాడుకో
 అది నీ అదృష్టం!

అయితే-

లోకం చేతికి ముళ్ళున్నాయి
 రోడ్డుప్రక్క కంకర రాళ్ళన్నాయి
 పొగుంచు కంట్లో నిప్పులున్నాయి!

అజాగ్రత్తగా వుండి
 అదృష్టాన్ని నిందించుకోకు!
 కనుక్కున గ్రుచ్చుకోవడం
 నైజం కంటకానికి!
 నిందించి లాభం లేదు,
 అందకుండా పైకి పో!

పరిమలించు!
 ఫలించు!
 నీ యదృష్టంతో
 దురదృష్టానికి చికిత్స చెయ్యి!
 ఊహాగానం కాదు జీవితం,
 ఆకలి దప్పులు గల యాథార్థ్యం అది!

నిరయాగ్ని కొలిమి

నీటిని కరగించడానికి
 వంద డిగ్రీల వేడి చాలు,
 లోహాన్ని కరగించడాని కది చాలదు!
 మట్టిని కరగించా లంటే
 మార్తాండుని కుంపటి కావలసిందే!

అరచేతిలోనే కరగిపోతుంది వెన్న,
 ముద్దుకే కరగిపోతుంది ప్రేమహృదయం!
 మానవతకు చిహ్నమైన
 జాలిగుండె కరగడానికి
 ఒక్క కరుణగాధ చాలు!
 ఒక్క కన్నీటి బొట్టు చాలు!
 కానీ-

స్వార్థం తప్ప మరేదీ అర్థం కాని,
 వ్యవహారం తప్ప ఉదారతలేని,
 చిత్త కాలిన్యాన్ని కరగించాలంటే
 నిరయాగ్ని కొలిమి తప్ప
 గత్యంతరం లేదు!

నీవే ఎందుకు కాకూడదు?

ఎవరా శ్రావణి?

ఎవరా శరత్పూర్ణ?

ఎవరా రత్నజ్యోత్స్నా?

ఎవరా ఫాల్గుని?

ఎవరా వైశాఖి?

ఓ ప్రశ్నిస్తున్న లోకువతీ!

ఎందుకీ వ్యర్థ ప్రశ్నలు?

అది ఎవరో ఎందుక్కావాలి?

నీవే ఎందుక్కాగూడదు?

నీ అదృష్టం నీ కళ్ళల్లోనే వుంది,

చూచుకో హృదయ దర్పణంలో!

నిన్ను ప్రేమించడం నీవు ప్రేమించడంలోనే వుంది,

వెతుక్కో ఆత్మోద్యానంలో!

ప్రతి తీగా వల్లవిస్తుంది

ప్రతి వూవూ పరిమళిస్తుంది

ప్రతి తోటా ఫలిస్తుంది

దాని దాని నైజాన్నిబట్టి!

నీవూ వికసిస్తావు, పరిమళిస్తావు, ఫలిస్తావు

నీ తరుణంలో నీవు-
 నిరాసక్త నిర్మల చిత్తంతో
 ఆరాధిస్తూ వేచివుంటే!

అనూయతో అగ్గిని వెదజల్లితే
 గ్రీష్మిక్తు కూడ కాలేవుకదా!
 ఆ రసానంద రాధా పూర్ణిమ
 ఆ మనోరమ వైశాఖి

నీవే ఎందుకు కాగూడదు?
 నీవై ఎందుకు రాగూడదు?

లోకం తీరు

నేను కళ్లు మూసుకొని పాలు త్రాగుతున్నానని
 లోకం చెవి కొరుకుతున్నా డొక మార్జాల మిత్రుడు!
 నేను దొంగజవం చేస్తున్నానని
 ప్రచారం చేస్తున్నా డొక బకుడు!

నేను రాసక్రీడ అంటూ కామకేళిని కీర్తిస్తున్నానని
 యాగీ చేస్తున్నా డొక మేషాండభూతి!

నేను పూల వీధులకు
 తేనెలు సరఫరా చేసే నెపంతో
 పూలనే రాల్చి పారేస్తున్నానని
 గోలపెట్టేస్తున్న దొక కందిరిగ!

చెప్పలేక

నిన్ను ప్రేమిస్తున్నా నని

నోటార చెప్పలేక

కన్ను కొట్టాను నీకేసి!

కాని-

చూడలేదు నీ వది!

నీవు కరుణించకపోతే

చస్తానునిచెప్పలేక

కళ్ళొత్తుకొన్నాను,

గుండెలు బాదుకొన్నాను,

కాని-

గ్రహించనేలేదు నీ వది!

నాద బ్రహ్మ వక్షంపై

ఆనంద వీణావాదంగా

ప్రేమ వదం నా పెదవుల నుండి వినాలని

స్పష్టంగా నా హృదయం తెలిసికోవాలని

ఆశించి, ఆశించి, ఆశించి-

నిరాశా హిమభారంతో

మొగుచుకు పోయావు నీవు!

నోరుండీ, లేని మూగినై,

వాచ్యం అవాచ్య మనుకొంటూ,

కళ్ళు మాత్రం అప్పగించి

చూస్తూ వుండిపోయాను నేను!

వుండివుండి ఎండిపోయాను చివరకు!

కళ్ళు మాత్రం

ధ్రువ - అగస్త్య నక్షత్రాలవలె

ఒకదా న్నొకటి చూచుకొంటూ

వుండిపోయాయి అలా!

నేనేమో?

ఎవరి కోసమో ఎదురు చూస్తున్నట్టున్నావు?

కంటి మీద రెప్పే వెయ్యడం లేదు!

నిజంగా

దేవతలా వున్నావు!

మనసం!

ధ్యానం!

పరధ్యానం!

నీ చుట్టూ ఏమి జరుగుతున్నదీ

నీ శరీరం ఎక్కడ వడివున్నదీ

ధ్యాసే లేదు నీకు?

నిజంగా

నిన్ను

ఇలా

శిల్పకళలా

తీర్చి

దిద్దుతున్న ఆ శిల్పి ఎవరో!

నిజంగా అతడు ధన్యుడు!

ఎన్ని పూలు రాలిపోతున్నై

నీ చుట్టూ

నీ కోసం

పూచి!

ఎన్ని పాటలు!

ఎంత అందం!

ఎంత మాధుర్యం!

ఏదీ కదిలించదు నిన్ను!

ఎంత నిశ్చల సమాధి!

నిజంగా

అపూర్వ సుందర శిల్పకళాఖండం నీవు!

ఎవరా మహాశిల్పి? దేవీ!

ఎవరా సఫలీకృత మనోరథుడు? దేవీ!

ఒకవేళ-

అతడు

నేనేమో!

కొంచెం ఇటు చూడవ్?

శిలా శిల్పం

కళ్ళు కాయలు కాచేలా
 వేచివున్నావు తోట పూచేవరకూ,
 తోట పూచి కాయలు కాస్తున్నా
 నీ కళ్ళు అలానే వున్నాయేం?
 పువ్వుపై ఏ తుమ్మెదో వాలిందని
 కాయను ఏ కాకో పొడిచిందని
 పండ్లను రాలిపోనిస్తూ
 బండలా వుండిపోయావా?
 వేయి కళ్ళతో ఎదురు చూచిన వనంతాన్ని
 వృథాగా వెళ్ళిపోనిస్తున్నావా?
 అలానే అయితే—
 నీ వెంతటి సుందర సౌందర్య దేవతవైనా
 వట్టి శిలా శిల్ప కళాఖండానివే!
 మానవ చేతనా మధుర మూర్తివి కావు!

సౌఖ్య రహస్యం

ఏకపత్నీ ప్రతుడు శ్రీరామచంద్రుడు
 సీతకు బ్రతుకంతా సీతమ్మతోకం!
 దక్షిణ నాయకుడు శ్రీకృష్ణదేవుడు
 రాధ, రుక్మిణి, నీల, సత్య, కుబ్జ-
 వేలకొలది ప్రేమశాలినులలో
 ప్రతికాంత బ్రతుకూ ఒక సుధా లహరి!
 ఎవరి ఆరాధన వారిది
 ఎవరి ఆనందం వారిది!
 అదే సౌఖ్య రహస్యం!
 తోటలో పూస్తాయి లక్షలాది పూలు,
 ఏ పువ్వు సాఫల్యం ఆ పువ్వుది,
 అన్నిటికీ వసంతం ఒక్కటే!
 బ్రతుక్కు బ్రతుకుతో పోలిక లేదు,
 ప్రేమకు ప్రేమతో పోటీ లేదు!
 నీ సుఖం నా చిత్తవృత్తికి బందీకాదు!
 బందీతనం సరకం కన్న దుర్భరం!
 పరులతో పోల్చుకొని పోటీపడడం
 అవ్యక్త మనస్తత్వానికి చిహ్నం!
 అనూయ అబలత్వానికి గుర్తు!
 నీ బ్రతుకు నీ భావంతోడిది,

నీ సుఖం నీ చిత్తంతోడిది:

పరాధీనత దుఃఖం

ఆత్మోపరతి సుఖం

అదే సౌఖ్య రహస్యం!

స్వర్గముంటే

మొన్నటి తాతా, అవ్వా నిన్న లేరు,

నిన్నటి అమ్మా, నాన్నా నేడు లేరు,

నేటి నీవూ, నేనూ రేపు వుండం!

వుండేది సుకృతమేనే, సఖీ!

నీ ఆనందంకోసం నేను,

నా ఆనందం కోసం నీవు,

చేసి త్యాగమే సుకృత మంటే!

అది ఎవరిది వారిదేనే, సఖీ!

నీ సుఖదుఃఖాలకు నీవే కర్తవు,

నీ భవిష్యత్తుకు నీవే నిర్మాతవు,

పరులతో పోల్చుకొని ఏడ్వడం సరకం!

స్వర్గముంటే నిన్ను నీవు దిద్దుకోవడమేనే, సఖీ!

దివారాత్రాలు

బ్రతుకుతూ, బ్రతుకును నిందించకు!
చస్తూ, చావుకు భయపడకు!
బ్రతుకును నిందిస్తూ బ్రతేకేవాడు దొంగ!
చావుకు భయపడుతూ చచ్చేవాడు పాపి!
బ్రతుకు సమగ్రంగా బ్రతకడం కోసం!
చావు సంతృప్తిగా చావడం కోసం!
దాని వెనుక ఇదీ, దీని వెనుక అదీ!
దివారాత్రాలు! దివ్య సౌందర్య విలసితాలు!
దాని కలవాటుపడి దీన్ని
దీనికలవాడుపడి దాన్ని
కంటగించుకోకు!
కన్నీరు తేకు!

భక్తి-విభక్తి

నేను
 ఎంత అహంకారం నాకు!
 నన్నే అందరూ ప్రేమించాలని
 నాకే సమస్తం సమర్పితం కావాలని
 నా వల్లనే సూర్యచంద్రులు ప్రకాశించాలని
 నా ఆనందమే లోకానందంగా చెల్లాలని
 అబ్బ - ఎంత స్వార్థం నాకు!
 నాతోనే పుట్టింది ప్రపంచం,
 నా యందే లయమై పోవాలది!
 అన్నీ విభక్తులేనే!
 నా జీవితమే విభక్తుల మయంలా వుంది!
 ప్రతి విభక్తి ఒక స్వార్థాంశగా
 విభక్తి సప్తకం నా పరిపూర్ణ జీవితం!
 అసలు నేనే ఒక విభక్తినిపోయా!
 ఈ విభక్తులన్నీ భక్తితో సేవించగా
 నేను వాటికి నాయకత్వం వహిస్తూ
 ప్రథమనై వుండిపోనా?
 షడ్రముల మాలికా శిరః కుమల సంగతిలా
 నీ భక్తిని విముక్తి పొందనా?

మళ్ళీ తపస్సులోకి

తపస్సు చేసుకొంటూ
 నాలో నేను జీవించినప్పుడు
 అంకురించాను మల్లె మొగ్గగా,
 వికసించాను గులాబి పువ్వుగా
 ఫలించాను రసాలగా!

కన్ను తెరచి
 లోకంలో బ్రతకడం ప్రారంభించి
 గిల్లి వేసుకోబడ్డాను రాత్రి అందం కోసం!
 మాల గ్రుచ్చబడ్డాను మహాసభ గౌరవం కోసం!
 ఇంధనమైపోయాను లోకం ఆకలి మంటలో!

ఇప్పుడు మిగిలిందేమీ లేదు నాకు!
 నా రుచులన్నీ, అభిరుచులన్నీ,
 నా సాయంసంధ్యారుచిలో లీనం కాగా
 కేవలం మ్రోడుగా
 మళ్ళీ తపస్సులోకి పోతున్నాను-
 విభాత రాగ రమగా నీవు రేపు వచ్చినప్పుడు
 నీ దరహాస రుచివై విరియాలన్న కోరికతో!

జీవన మరందపం

ప్రభాతంలో

పద్మాంగనా పరిష్కంఠం నుంచి

విమోచన లభించింది నాకు.

నవ సంధ్యారాగంలో స్నానం చేసి

లోకబాంధవునికి వందనం చేసి

బైలుదేరాను పనిలోకి నేను.

పగలంతా గడిచిపోయింది

పరమేశ్వరుని కృపామధూళిని

ప్రతి పువ్వుకూ పంచిపెట్టడంలో.

స్వాంతం సంతృప్తిపడింది

ఆత్మ ఆనందపరిష్కావిత మయింది

శరీరం అలిసింది,

మనస్సు మాత్రం రెక్కల సువాసన లల్లార్చింది

మరేదో మజిలీకోసం

మరింకేదో మహానుభూతి కోసం!

మళ్ళీ వెన్నెల

అయిపోయింది అమావాస్య
తలచుకుంటే గుండెలు గుభేలు మంటున్నై

ఎంత చీకటి! ఎంత చీకటి!

పెరిగిపోతూ వచ్చిన సుఖభోగాల నీడలా,
పేరుకొంటూ వచ్చిన అజ్ఞాత పాప పంకంలా,
చీకటి సముద్ర కెరటం—
ఉవ్వెత్తున లేచి, ముంపి, విరిగి, వెల్లువై
చప్పగా తీసిపోయింది, చూడు!

నేడు శుక్లపాడ్యమి!

వికసించిన చెంగల్వ కొలను!

ఏ దివ్యసౌగంధికాల కోసమో

కలగ్గొట్ట బడ్డ మిన్నేటి నుంచి

ఎగిసిపడి నీ చూపుల్లో దాక్కొన్న

చిరుచేపల మిలమిలలు!

వెన్నెల వాగులలో ఈతలు!

ఆనంద క్రీడా యాత్రలు!

మళ్ళీ మల్లెపూలు!

మళ్ళీ వెన్నెల!

నాలుగు మాటల్లో

నిన్ను స్మరిస్తూ అంకురించాను నేను!
 నిన్ను ప్రేమిస్తూ వికసించాను నేను!
 నిన్ను అనుభవిస్తూ ఫలించాను నేను!
 నిన్ను పూజిస్తూ తరించాను నేను!

నిత్యవసంతం

లోకం ఒక సంక్లిష్ట కీకారణ్యం,
 బీవితం ఒక వసంతం నాకు!

పికంగా వచ్చాను నేను
 కషాయ కంఠం విషాదగీతంతో!
 పికంగా పొడాను నేను
 ప్రతిభా పరాంకోటి రసభావ పారవశ్యంలో!
 పికంగా పోతాను నేను
 పరిపక్వతా సమ్యగానంద గానంతో!

అపార సాహితీ రూప హర్ష ప్రతర్లులో
 బీవితం ఒక నిత్య వసంతం నాకు!

ద్వైధీ లీల

ఎవరు నీవు?

ఊహ తెలిసినప్పటి నుండి

ఒకటే ప్రశ్న నాకు-

ఎవరు నీవు?

ఎలా వుంటావు నీవు?

ఎక్కడ, ఏవిధంగా లభిస్తావు నీవు?

ప్రశ్నతోనే ప్రారంభమయింది

నీ కోసం నా అన్వేషణ!

ఏవేవో పువ్వులు చేయెత్తి

నన్ను తోటల్లోకి పిల్చినప్పుడు,

ఏవేవో పాటలు గొంతెత్తి

నన్ను వుక్ష లతాగ్రాల కాహ్వనించి నప్పుడు,

మబ్బు కొమ్మలకు వాసకాళ్ళ ఊయెలలు కట్టి

తద్దిపండగలు చేసుకునే మెరుపు కన్నెలతో

పొడుపు విడుపు కొండలు తొక్కి తూగు నప్పుడు,

ఋతుకాంతలు మాతృకలై

కుమారుని వలె నన్ను లాలిస్తూ

తమ సమస్త శోభాసౌభాగ్యాలతో
 నన్ను ముంచెత్తి నప్పుడు,
 నీ ప్రణయస్పర్శ అనుభవిస్తూనే వచ్చాను!
 నీ సాన్నిధ్యం గుర్తిస్తూనే వచ్చాను!
 ప్రతి అందంలోను, ఆప్యాయతలోను
 నిన్ను పసిగడుతునే వచ్చాను!
 నీ కోసం నా అన్వేషణ
 క్షణక్షణం పెరుగుతూ వచ్చిందందుకే!

భూమిపై ఎంత సౌందర్యం!
 ఎంత వైవిధ్యం!
 ఆకాశంలో ఆ తేజోమూర్తులెవరు?
 మెత్తగా దున్నిన నల్లరేగడి పొలంలా
 మణులు, మాణిక్యాలు, రత్నాలు, ప్రవాళాలు
 రాశులుపోసి గుప్పెళ్ళతో చల్లినట్టు
 ఆ వెలుగు పంట లేమి?
 రోహిణి అలా కాలిపోతున్నది!
 ఆర్ధ్ర ఎందుకో మండిపడుతున్నది!
 జ్యేష్ఠ ఎవరినో తరుముకుపోతున్నది!
 పుష్యభాణుని ఆ ఉర్రుడి ఎవరి మీద?
 ఎవరా పాలకడలిలో పండుకొన్నవారు?
 ఎక్కడి దా సముద్రఘోష?

శిఖరాకాశంలోని ఆ పెద్ద ప్రశ్న గుర్తు
నా ముఖం మీదే గ్రుద్ది నల్లుండేది నాకు
ఆలోచించే కొలదీ!

హిమవిచ్ఛిఖరాగ్రంపై నిలబడి
రాత్రింబవళ్ళే నేత్రాలుగా
భూమ్యాకాశా అంతటా
ఎంత వెతికాను నీకోసం!

నాకు వలెనే వెతుక్కొంటూ వచ్చిన వారి
ఆశాభంగాలేమో ఈ పర్వతరాశులు!
అన్వేషణాగ్ని చల్లారిపోయిన మంచుగడ్డ లివి!
శిఖరాయమానంగా వున్న దిక్కడ పడి
శంకరుని మాయావాద విభూతి!

భార్య అనుకొని
ఆమె నీడతో చిరకాలం కాపురం చేసిన
సూర్యుడి కంటె శంకర శిష్యాగ్రణి ఎవరు?

భక్తి, జ్ఞానం, వైరాగ్యం.
ఆచారాలు, కర్మకాండ, విధి నిషేధాలు,
పాపం, పుణ్యం, శిక్ష, వెలి!
మహారణ్యం పెరిగింది
మానవ బుద్ధి నిండా!

మేటలు వేసింది
 మానువ జీవ ప్రవంతి!
 పాలుత్రాగి రొమ్ముగ్రుద్ది నట్లు
 స్త్రీ పురుష సంబంధమే మహాపాపమని
 ప్రచారం చెయ్యసాగారు ప్రవక్తలు!
 ఆచరణ సాధ్యంకాని నీతిని విధించి
 అవినీతిని పెంచేశారు నిరంకుశులు!

ముక్తికాంతకు మడిబట్టలిచ్చి,
 రంభ యింటి చుట్టూ మూగసాగారు కర్మిష్టులు!
 తాను అల్లుకొన్న వలలో తానే చిక్కుకొని,
 తన్నుకొని, బిగుసుకుపోయిన మానవుడు
 సంసారం దుఃఖసాగరం అనుకొంటూ,
 పారిపోసాగాడు దారిదుమ్ము జేగురు గుడ్డలతో!

ఏమిటి ఈ అవ్యవస్థ?
 ఒక్క మానవుణ్ణి మినుహాయిస్తే,
 తక్కిన సర్వ ప్రకృతీ ఎంత హాయిగా వుంది!
 పువ్వులు పిలుస్తున్నాయి,
 తుమ్మెదలు విందులు గుడుస్తున్నాయి,
 కోకిలలు గొంతెత్తి పాడుతున్నాయి,
 వర్షాలు విడుదు అందుకొంటున్నాయి,

నదులు పొంగుతున్నాయి,
 సముద్రాలు ఉప్పొంగుతున్నాయి,
 క్షేత్రాలు ఫలిస్తున్నాయి,
 అప్పుతం పంచుతున్నాడు చంద్రుడు,
 ఎంత ఆనందంగా వుంది ప్రకృతి!
 చీకటిని వెనక్కి నెట్టివేసుకొంటూ
 వెలుగులోకి పోతున్నది అనుక్షణమూ!
 ఎందుకు?

ఇదంతా జడమేనా?
 కేవలం భ్రాంతి మాత్రమా?
 ఛాయా సదృశమా?
 ఎవరి చిత్తవృత్తికో ప్రతిబింబమా?
 నియంత కొలువుకూటంలో
 నిర్బంధ సేవా విధానమా?
 స్వేచ్ఛాపూర్వక హృదయార్పణమా?
 దాసోహం మనస్తత్వమా?
 త్వమేవాహ ప్రజ్ఞానమా?
 ఇదంతా వట్టి మాయా మాత్రమైతే
 మాయాసీత గాథలా రసహీనం;
 దాసోనుదానత్వంలో
 ఆత్మానుభూతి లేదు!

తోలుబొమ్మలకు కర్తృత్వ మెక్కడిది?
 కర్తృత్వ స్వేచ్ఛ లేక, కర్మ లేదు!
 త్వమేవాహం స్వకుచమర్థనం కాదా?
 ప్రపంచమే పాప ఫలితమైతే
 ప్రపంచ ప్రష్ట పుణ్యాత్ముడా?
 నరకాన్ని సృష్టించిన వాణ్ని
 కరుణాశ్రవణి ఎలా అంటాం?

భక్తి జ్ఞాన వైరాగ్యాలు,
 సంపూర్ణ దాసత్వం,
 కర్మ సిద్ధాంతం,
 మాయా వాదం,
 నైతిక వర్తనం,
 జీవకారుణ్యం,
 అన్నీ అపోహలే!
 అన్నీ అవమార్గాలే!

ఏ మార్గం వెంట పోయిన రథాలు
 ఆ మార్గం చివర భగ్నమనోరథాలై
 పురావస్తు పరిశోధన శాఖకు
 ఉపశాఖల్ని అంటుకడుతున్నై!

అయితే, ఎవరు నీవు?
 పోయేకొలదీ అనంతం బాహిర ప్రకృతి!
 వెదికే కొలదీ అగాధం దాని రహస్యం!
 అంతఃపురం ఎక్కడ?
 ఏది దారి?
 శంకర శిఖరాగ్రంపై నిల్చివున్న నా వెన్నులో
 హఠాత్తుగా ఎదో
 పాములా కదిలి
 పద్మంలా విరిసి
 పక్కున నవ్వింది!
 గిరుక్కున తిరిగాను వెనక్కి!
 ఎదురుగా నీవు!
 ఏమి టిది?
 ఇదేనా నీ అంతఃపురం?
 నేనేనా నీ అంతఃపురం?
 ఎంత గమ్మత్తుగా వుంది!
 అవును!
 పరిధికేసి పయనిస్తున్నా నింతవరకు!
 నా వెన్నంటి వస్తున్నది కేంద్రం!
 నేనే ఆ కేంద్రం!
 నే నెక్కడ వుంటే అక్కడికి
 అపారమైన దూరం నా పరిధి!

పరిధి లేని వృత్తం నా చుట్టూ!
నిన్ను నాలోనే వుంచుకొని
నీ కోసం ఎంత వెతికానో!

ఇంతకీ, ఎవరు నీవు?
నిన్నెక్కడో చూశా నిదివరలో!
ఎన్నోసార్లు చూశాను నిన్ను!
కోటలో మహారాణివి నీవు,
రోడ్డుపై పాకీ పిల్లవు నీవు,
తోటలో పువ్వువు నీవు!
రోడ్డిలో తారవు నీవు!
ఎక్కడో చూడడ మేమిటి నిన్ను?
అసలు పుట్టినప్పటి నుంచీ
జట్టు విడిచేలేము మనిద్దరం!
ఎంత గమ్మత్తుగా వుంది!
మనిద్దరం ఒక్కటి!

శంకరుని కొండపై
ఏమిటా శంఖారావం?
“త్వమేవాహం” అనేనా అంటున్నావు నీవు?
నేనూ అదే అంటున్నాను!
అయితే-

మనిద్దరం ఒకటే అయితే
 నీ కోసం ఎందుకింత విరహం నాకు?
 ఏమిటీ వెతుక్కోవడం?
 నిన్ను కలుసుకోవడం కోసం
 ఎందుకీ తూతూ శరీరానికి?
 ఏమిటీ ఆరాటం మనస్సుకి?
 ఇదంతా మిథ్యే అయితే
 మనిద్దరమూ మిథ్యే కామా?
 ఎవరో ఒక్కరే మిథ్యే అయితే
 రెండో వానిలో ఆ తపన దేనికి?
 పరిపూర్ణత్వం కోసం ఆ త్రిప్పలు దేనికి?
 నీవూ, నేనూ ఒకటే అయితే
 నన్ను నేనే కలుసు కొన్నానా ఇప్పుడు?
 చిరునవ్వు నవ్వుతున్నావు నీవు!
 వినోదంగా వుంది నా పరిస్థితి నీకు!

బ్రహ్మపదార్థం ఒక్కటి,
 అర్థనారీశ్వర డ్వైధీ శక్తి అది;
 అదే పరమ శివుడు!
 అతడే నటరాజు!

-కేసరి

సరస్వతి అతని రచన!
 తన రచనను తానే చూచుకొంటూ
 తన్మయమైపోతున్న భావుకు డతడు!
 రచన అతని కల్పనే కాదా?
 ఎందుకంత వ్యాయోహం దానిపై?

క్రియ లేకుండా కర్త వున్నాడు,
 కర్త లేకుండా క్రియ లేదు!
 కర్మ క్రియలోదే - ప్రాధాన్యం లేదు దానికి;
 క్రియా కర్తలు సరస్వతీ శివులు!
 కర్తకు క్రియపై వ్యాయోహం,
 క్రియకు కర్తపట్ల ఆరాధన!
 క్రియలో కర్త వ్యక్తీ భూతుడు,
 కర్తలో క్రియ లీనీ భూతం!
 "త్వమేవాహం" నిజమే,
 నిర్వచనలో వుంది పొరపాటు!
 కర్త ఎంత సత్యమో
 క్రియ అంతే సత్యం!
 కర్త స్థిరం
 క్రియ అస్థిరం
 అస్థిరత్వం మిథ్య కాదు!

రజ్జు సర్పభ్రాంతి మానవుడికి,
 మానవుడే ఒక భ్రాంతి-వివరికి?
 ఆ యెవరో భ్రాంతి మరెవరికో!
 అంతం లేదీ పిడివాదానికి!
 భ్రాంతి కూడ సత్యమే-దాని పరిధిలో అది,
 పదార్థం నుంచి పదార్థం కానిది పుట్టదు,
 రూప గుణ వృత్తి వుద్దేశాలు భేదించవచ్చు;
 శివుడు పరమ పదార్థం,
 అతని శక్తి శివ-సర్వస్వతి!
 శివుడు విద్యుద్వాహిని,
 అది విశ్వం ప్రతి వస్తువులోను అంతర్వాహిని!
 దాని పొడవునా, చుట్టూ జరిగే
 వివిధ క్రియలూ సర్వస్వతి!

సర్వస్వతి క్షణప్రభ,
 దీపతోరణం ఆమె!
 ప్రతి దీపమూ వెలుగుతూ, ఆరుతూ,
 వెలుగుతూ సాగిపోతుంది!
 ఒక జీవ నూత్రానికి గ్రుచ్చబడ్డ రత్నాలు
 ఈ వివిధ విశ్వ గోళాలూ!
 అందుకే అంత క్రమంతో గమిస్తున్నా యవి!
 ఆ నూత్రం అంతర్వాహిని,
 దాని ధారా వేగ క్రియారూపం ప్రకృతి!

అంతశ్శక్తి ఎంత సత్యమో
దాని బాహ్య రూపమూ అంతే సత్యం!
క్షణభంగురం కావచ్చు నది,
మిథ్యమాత్రం కాదు!

అనాది శివపారమ్య బ్రహ్మ!
అర్ధనారీశ్వర వరాహాక్షిగా అది
ప్రపహిస్తున్నది అనంతత్వం లోకి!
దీపం వెలుగూ, పంకా గాలీ
ఒకే కరెంటు నుంచి పుట్టినట్టు
పుట్టాం నీవూ, నేనూ
దేశకాల పరిస్థితి భూత ప్రకృతిగా!
మనం ఇద్దరంగా వుంటే - అది ప్రకృతి,
మనం ఒక్కరమైపోతే - అది బ్రహ్మ!
కలుసుకొంటూ, విడిపోతూ,
కలుసుకొంటూ వినోదిస్తాం మనం!

సమాగమ సుఖ పారమ్యమూ,
వియోగ దుఃఖాతిరేకమూ,
రసాలే మనకు!

అందుకే జీవిస్తున్నాం వియోగంలో,
 అంతమైపోతున్నాం సంయోగంలో,
 పరమాత్మగా గ్రీన్ రూంలోకి పోయి,
 నటరాజుగా అవతరిస్తున్నాం రంగంలో!
 నటాంశ రాజాంశల ద్వంద్వం మనం!
 అనుక్షణం అనంతకోటి ద్వంద్వాలు
 అంతర్లీనమైపోతున్నై పరమాత్మలో!
 నిలిచిన గర్భఫలా లీ విశ్వగోళాలు!
 అర్ధనారీశ్వరుని అకాండ తాండవ మిది!
 ఎంత దివ్యంగా వుంది!

అనాదిగా అనుభూతుల్ని పెంచుకొంటూ,
 అహరహం ఇతోధిక వికసనంతో
 సువాసనలు చిమ్ముకొంటూ వస్తున్న ఆదిదంపతులా మనం!
 నీవూ, నేనూ తప్ప
 సృష్టి లే దనలు!

స్త్రీ దేహాంతః పురవాసి శివుడు,
 పురుష దేహాంతఃపురవాసి సరస్వతి!
 ప్రతి దేహమూ ఒక పుణ్యక్షేత్రం,
 శివ సరస్వతీ మహాక్షేత్రం అపవర్గం!

పురుషరూప శిల్పమూర్తిని నేను
 నీ స్త్రీరూప శిల్పమూర్తిపై
 అంతులేని వ్యామోహం నాకు!
 అప్పుడు నీవు సరస్వతివి నాకు!
 ఆనంద పారమ్యంలో
 దేహదృష్టి విలువమై పోయినప్పుడు
 ఆత్మగా నీ ఆత్మపట్ల
 అపారమైన ఆరాధన నాకు!
 అప్పుడు నేను సరస్వతిని నీకు!

పారమ్యం పారమ్యం చేరి
 అపరా పరా సరిత్యాగర సంగమంలో
 ఆత్మ స్వర్గే విముక్తమై పోయినప్పుడు
 ఎవరు శివుడు?
 ఎవరు సరస్వతి?

ఇప్పుడు - నాలో
 ప్రత్యక్షమూ నీ అంతఃపురమే!
 నీ చుట్టూ నీవు నిర్మించుకొన్న శిల్పం
 చిరవియోగ విదగ్ధ చిత్రోద్వేగంతో

పరము శివుడై విజృంభిస్తున్నది నీలోకి!
 విభ్రాంత సరస్వతివి నీ విప్పుడు!
 పరము పరముడైన నీలోని శివునిపై
 విరుచుకు పడతావో యేమో నీవు!
 కేంద్రం మనిద్దరికీ మూలభూతమైన బ్రహ్మ,
 దాని అపరిమిత పరిధులం నీవూ, నేనూ!
 నీవూ, నేనూ, నీవూ, నేనూ - అనంతత్వం మనం
 అర్ధనారీశ్వర జీవకణాలం!
 వియోగ విరహవేదనతో, ఆత్మ నివేదనతో
 వెతుక్కొంటూ వచ్చి ఇక్కడ కలిసాం!
 ఇక విడిపోవద్దు మనం!
 మనం ఇద్దరంగా వుంటూ
 బ్రహ్మైక్య పరమానుభూతితో
 విశ్వావలోకనం చేదాం నిరంతరం!

లక్ష్య జాగ్రతి

అంధకారపు అవ్యక్తావస్థ నుంచి
 జాగ్రతివైపు ప్రయాణం చేసుకొంటూ
 కాంతి చైతన్య క్రియా పుష్పఫలాల అరుణోదయం
 ఇంకెంతో దూరం లేదన్న సంతోషాన్ని
 గొంతెత్తి ప్రకటించింది కాల జ్ఞాని!
 ఆనందభైరవి ఎత్తుకొంది కోకిల!

వద్దీని బిగి కౌగిలి మెల్లిగా సడలించుకొని,
 బైట మావిచిగురు తేనెటరుగుపై చేరి
 భూపాలకు తన కంఠాన్ని మేళవించింది తేటి!

ఆరామాంతఃపురంలో
 మలయ సమీర కుమారుల గుసగుసలు వింటూ
 పనిపాటులకు ఆయత్తముయింది కూలిపేట!
 శుక్రని రాగజ్యోత్స్నలో
 సుఖ పారవశ్యం పారమ్యం చేరుకోగా
 ఎంత మనోజ్ఞంగా వుంది వసంత విభాతం!

సర్వ ప్రకృతీ మేల్కొని
 ఆనంద స్నాతమై
 అరుణోదయ పూజా గృహంలో
 వెలిగించింది సూర్య దీపాన్ని!
 పద, ఇక, ముందుకు!

రైలు ప్రయాణం

ఆదీ అంతం లేకుండా
వెలుగు చీకటి పట్టాలుగా
వెళ్ళస్తా, మళ్ళస్తా అంటూ
సాగిపోతున్నది ఈకాలం రైలుబండి!

ఎక్కడ బయలుదేరిందో ఇది!
ఎంతవరకూ పోతుందో మరి!
ఎక్కేవాళ్ళెక్కుతున్నారు
దిగేవాళ్ళు దిగుతున్నారు.

వెళ్ళేకొలదీ పెరుగుతున్న రద్దీ!
క్రిక్కిరిసిన జనంలో కీచులాటలు!
స్టేషను వచ్చినా దిగనివాళ్ళు,
దాటిపోయినా గుర్తించని వాళ్ళు,
బండికి అలవాటు పడిపోయి
దిగడానికేళ్ళేవాళ్ళు,
మందంగా పోతున్నదని విసిగేవాళ్ళు
మహావేగం అని బెదిరేవాళ్ళు,
దిగేస్టేషను దూరంలో వుండగానే
అన్నీ సర్దుకొని కూర్చునేవాళ్ళు,

అంతవరకు నిద్రపోయే, పేకాడో
 అడావుడిగా దూకేసేవాళ్ళు,
 టిక్కెట్టు లేకుండానే బండెక్కేవాళ్ళు,
 బండిలోనే బిజినెసు చేసేవాళ్ళు,
 రకరకాల ప్రయాణీకులు!

నవ్వుతూ ఎక్కి, ఏడుస్తూ దిగేవాళ్ళు
 ఏడుస్తూ ఎక్కి, నవ్వుతూ దిగేవాళ్ళు
 ప్రక్కవాళ్ళతో స్నేహంచేసి
 ఆడీ పాడీ ఆనందం కూర్చేవాళ్ళు
 ప్రక్కను మనుషులున్నారన్న గుర్తే లేక
 ఊసీ, చీదీ అసహ్యం చేసేవాళ్ళు
 దిగేవాళ్ళకు కన్నీటితో వీడ్కోలిస్తూ
 ఎక్కేవాళ్ళను ఆశతో తిలకించేవాళ్ళు
 అప్పుడే దిగిపోతున్నావా అంటూనే
 పీడ విరగడయిందని నిట్టూర్చే వాళ్ళు
 వెళ్ళి రమ్మని చెప్పి
 వెళ్ళిపోయినందు కేడ్డేవాళ్ళు
 బండెక్కించి, కేకలు పెట్టి సలహాలిచ్చే వాళ్ళు
 బండిపోయినా స్టేషన్ను వదలని వాళ్ళు
 రకరకాల మనుస్తత్వాలు!

ఏవేవో బాధలు, బాధ్యతలు
 ఎన్నెన్నో తొందర పనులు
 ఎక్కడెక్కడికో పరుగులు!
 ఉండేది కొద్దిసేపే అయినా
 ఆ సేపూ, ఆ స్థలమూ సొంతం, శాశ్వతం అనుకొని
 దెబ్బలాడే వాళ్ళు
 దుఃఖం కొనితెచ్చుకొనే వాళ్ళు!
 తాము ఏదో అవస్థపడి ఎక్కేసి
 వెనకూళ్ళని రానివ్వని వాళ్ళు
 దొంగలున్నారు జాగ్రత్త అని చెప్పుతూ
 ఇటూ అటూ దొంగచూపులు నిసిరేళ్ళు!
 టెక్నెట్టు కలెక్టర్ని పసిగట్టి
 తెపటరీలో దూరి కూర్చునేవాళ్ళు
 నిలబడే నిద్రపోయే వాళ్ళు
 నిద్రనటిస్తూ ప్రక్క స్త్రీలపైకి వొరిగేవాళ్ళు
 రకరకాల మనుష్యులు!

తన గర్భగోళంలో
 ఇంత గండ్రగోళం జరుగుతున్నా
 ఏమీ పట్టించుకోని రైలుబండి
 సాగిపోతున్నది పట్టాలపై పారాణి అద్దుకొంటూ
 బరువుగా, నిండుచూలాలలా!

నిత్యం నిండు చూలాలు,
సతతం పచ్చి బాలెంతరాలు,

ఏ అభిజిత్సంకేతాన్ని కోరో
నిర్విరామంగా పోతున్న అభిసారిక,
పాపం పుణ్యం లెక్కచేయక
అపారమైన సంసారసాగరాలను
అసంఖ్యాకంగా మోస్తున్న మూలపుటమ్మ,
ఈ ధూమవేణి

ఆకాశంలో ఎర్రని, పచ్చని దీపాలు!
భూమిపై అవే ప్రతిబింబాలు!
సాత్వికమైన తెల్లదనంలో దాగి
భరించరాని ఎన్ని మొరటురంగులో!

ఆవిరి తరంగాలు, ఉంగరాలై, బొంగరాలై
పొగ మబ్బుల పాలపుంతలో
గిరికీలు కొడుతుండగా
చూచి సంతోషమైనా పడకుండా
పోతున్నది యాంత్రికంగా!
ఉదరమే కాని, హృదయం లేదన్నట్టుగా!

ప్రతిక్షణమూ ఒక స్టేషను,
 ప్రతి స్టేషనుకూ ఒక మాష్టరు,
 అవసరమైనప్పుడే కనిపిస్తాడు గార్లు,
 అసలే కనిపించడు డ్రైవరు!

ఎవరో పిల్లదానిచేయి వట్టుకు నడుస్తున్న
 ఆ గ్రుడ్డి బిచ్చగాడు
 మన బండికి డ్రైవరే లేడంటున్నాడు!
 అసలు బండే లేదట ఆ మాటకు వస్తే!
 అతని కున్నదంతా అతని ఆకలి!
 అది తీరుతూ వుండడం అతని లక్ష్యం!

భుక్తికోసం భక్తి గీతాలు పాడేవాళ్ళని,
 వంటకోసం పెళ్ళాడేవాళ్ళని,
 వృద్ధాప్యంలో ఇంత కూడూ గుడ్డా కోసం
 చచ్చిన తర్వాత ఇన్ని నీళ్ళ కోసం
 పిల్లల్ని కనే వాళ్ళని,
 ఎవరికీ ఎందుకూ పనికిరాని స్థితిలో కూడ
 డొంకలపై మురికిపాతల్లా వ్రేలాడే వాళ్ళని,
 భరించక తప్పదు లోకం!

మనం మాత్రం ఏం చెయ్యగలం?
వెయ్యి అతడి జోలిలో ఒకపైసా!

తెలిసిన గతంలో నుంచి
తెలియని భవిష్యత్తులోకి
అనుక్షణం దూసుకుపోతున్నది బండి!
వర్తమానం నీ నడుంలా వుంది!
వుండీ లేనట్టి దది!

లేకా వున్నట్టి దది!
నిరంతర క్షణిక సత్యం అది!

భూత భవిష్యన్మణిహారానికి
కొలికి వూసలా జిగేలు మంటూ,
అనంతమైన అంధకార గర్భంలో
ఒక మెరుపు మిణుగురులా రిప్పుమంటూ,
తలా తోకాలేని కాలోరగం వెన్నున
కన్నులా మిలమిల లాడ్నూ,
వర్తమానం నీ నడుంలా వుంది!

పచ్చిం దేదో స్టేషను!
ఎంతో సేపు ఆగదు బండి,

ఆగినట్లు కనిపిస్తుందది అలసిన మనసుకు,
 ఆగే పోతుందది పనితీరిన తనువుకు;
 అందం, చందం చూద్దామని
 ఆత్మను ఆనందంతో నింపుకొందామని
 విహార యాత్రకు కదిలిన మనమంటి వాళ్ళకు
 అసలు ఆగనే ఆగ దది!
 అగణిత వేగంతో పోతూ
 ఆహ్లాదాలు వికసిస్తుం దది మననిండా!
 కులుకుతూ, మధువు లోలుకుతూ,
 వొయ్యారంగా వొళ్ళంతా కదుపుకొంటూ,

అనూయతో చూచేవాళ్ళ కళ్ళల్లో
 మసిబొగ్గులు విసిరికొడుతూ
 శృంగారమయ మవుతుంది మన కది!
 పుచ్చుకో ఆ వళ్ళూ, పాలూ!
 తీసుకో ఆ పూలు!
 ఎక్కడ పూచాయో యేమో
 ఇంత దూరం వచ్చాయి నీ కోసం!
 నా కళ్ళే అద్దంగా
 తురుముకో వాటిని జబలో!

ప్రకృతి సుందర దృశ్యాలన్నీ
 నీ ముఖంలోనే వున్నాయి!
 స్థలం ఎంత ఇరుకైతే
 అంత గాఢంగా హత్తుకుపోతాం!
 ఒక్కరి స్థలం చాలు మనిద్దరికీ!
 పెరగనివ్వు లోకాన్ని!

మనం ముందుకు పోతూవుంటే
 బైటలోకం వెనక్కుపోతున్నది, చూడు!
 మనం వెనక్కిపోతే
 అది ముందుకు పోతుంది!

ఆ నది వొడ్డున కొబ్బరితోట
 మన సీమలాగే వున్నది అచ్చంగా!

చూచిన దృశ్యమే చూస్తాం
 చేసిన కార్యమే చేస్తాం
 పొందిన ఆనందమే పొందుతాం
 చరిత్ర పునరాపుత్ర మవుతుంది
 కాని-
 అదీ, ఇదీ వొకటేనా?

ఉదయం సూర్యోదయం లా
 సాయంత్రం చంద్రోదయం లా
 భాసించే నీ కందోయి
 నవనవోన్మిషితం కాదా?
 లిప్త కొక అందం వెలయిస్తూ
 అనుక్షణం వినూత్న కామనతో
 అలరించడం లేదా నన్ను?

గతంలాంటి దేదో వర్తమానంలో మెరిసినా
 అదే ఇదికాదు ఎన్నటికీ!
 గతం పునాదిపై
 భవిష్యత్ ఇబికల్ని ఎప్పటికప్పుడు
 పేరుస్తూపోయే తాపీ మేస్త్రీ వర్తమానం!
 మన అనుభవం ప్రతిదీ క్రొత్తదే,
 సంస్కారం ఒక్కటే ప్రాతది!
 భూత భవిష్యత్తుల నడుమ
 వెలుగు వంతెన అది!

ఏదో వంతెన దాటుతున్నది రైలు!
 క్రింద ఏదో మహాప్రవాహం!
 ఏ హిమగిరి శిఖరాగ్రం సుంచో అది!

ఎందుకలా విసురుతావు ముఖం నిండా
 ఆ తుమ్మెదల్లా కుట్టే చూపుల్ని?
 నీవు మానవకాంతపు కాకపోతే
 నేను అనిమిషుణ్ణి అయేవాణ్ణి కాను!
 నీవుంటే, దేవత లక్కరలేదు నాకు!

ఆపూర్వ సౌందర్యాలతో
 అమృత మాధుర్యాలతో
 నిత్య నూతనంగా భవిష్యత్తు
 వర్తమానంపై విరుచుకు పడుతుంటే
 ఆనందం వట్టలేక
 ఉక్కిరి బిక్కిరై పోతున్న మనకు
 గతం ఒక పరుపు దుప్పటి మాత్రం!

అందం లేని వాళ్ళను
 నగలు పెట్టుకోనీ,
 ఓపిక లేనివాళ్ళను
 పై తరగతిలో పయనించనీ,
 పెట్టంతా గుర్రుపెట్టి నిద్రపోతోంది!
 స్నానం చెయ్యి నీవు ఈ వెన్నెల వెల్లిలో!